

కౌ

సారస్వతనికేతనము - వేటపాలెము

జ యం త్యు త్స వ ము లు

ఆ హ్వా న ము

స్వస్తి శ్రీ వృషనామసంవత్సర ఆశ్వీయుజ శు 3
మంగళవారము నుండి శు ౧౦ లు మంగళవారము
(23-9-41 నుండి 30-9-41) వరకు జరుపబడు
24 వ జయంత్యుత్సవసభలకు తాము బంధుమిత్రు
లతో విచ్చేసి నన్నానందింపజేయ వేడుచున్నాడను.

30-9-41 తేదీ మంగళవారమున జరుగు
ఇరువదిమూడవ వార్షిక త్సవసభకు

గుంటూరుజిల్లా విద్యాళాభాదికారి

శ్రీ దంతాల రామయ్య నాయుడుగారు

అధ్యక్షతవహించుటకు దయతో సంగీకరించిరి.

వేటపాలెము, } పూటకూరు జయరామదాసు,
17-9-41. } ఛార్మకర్త.

(సాక్షకవ్యసభ్యుల కృతానేకవందనములతో)

కార్యక్రమము ప్రక్కపుటలయందు ముద్రింపబడినది

కార్వ క్రమము

23-9-41 మంగళవారము

హిందూమతము' (ఉపన్యాసము) —

శ్రీయుత జటావల్లభుల పురుషోత్తముగారు, M. A.

కొవ్వూరు సంస్కృతకళాశాల ప్రధానాచార్యులు.

24-9-41 బుధవారము

ఉత్తమకావ్యము' (ఉపన్యాసము) —

శ్రీయుత జటావల్లభుల పురుషోత్తముగారు, M. A.

25-9-41 గురువారము

భారతసమస్య' (ఉపన్యాసము) —

శ్రీయుత ముదిగంటి జగ్గన్న శాస్త్రిగారు, B. A.

పల్లెటూరు గ్రంథమండలి సంపాదకులు, తణుకు.

26-9-41 శుక్రవారము

క్రిడేపీతాస్యము - మతదృష్టి' (ఉపన్యాసము) —

శ్రీయుత జమ్మలమనేక మాధవగారిగారిగారు,

తెనాలి సంస్కృతకళాశాలాచార్యులు

27-9-41 శనివారము

శత్రుదర్శనము' (ఉపన్యాసము) —

శ్రీయుత కొండ్లూరు వీర రాఘవాచార్యులుగారు,

(ఉభయభాషాప్రవీణ, కోదల్లి)

శ్రీ రస్తు.

శ్రీ గణేశాయనమః

శ్రీ రాధాకృష్ణ పరబ్రహ్మజ్ఞానమః

శ్రీ రుక్మిణీ ప్రభావము.

శ్లో॥ కృష్ణంకమలపత్రాక్షం పుణ్యశ్రవణశీర్షినం

నాసుదేవంజగద్యోనిం నామినారాయణం హరిం

శ్రీవైశంపాయన మునీంద్రుండు జనమేజయ నరేంద్రున
కిట్లు చెప్పచున్నాడు.

శ్రీరమణీమణికి నిత్యనివాసభూతంబై, నందనందను విలాస
వీహారంబుల కాస్థానంబై, సకలసుఖంబులకుం గాపురంబగు
ద్వారకాపురంబురెండవవైకుంఠంబుకరణి కరంబు చెలువొందు
గుండు. ఆ నగరలలామం బీతరసట్టణంబులవలె మానవకల్పి
తంబు గాక, దేవతావిశ్వకర్మయగు మయునిచే నిర్మితంబై
శ్రీకృష్ణపరమాత్మునకు బహుమానంబుగా సమర్పింపబడినది.
ఇందలి మందిరద్వారంబుల సౌందర్యవిభవంబు పురందరా
ల లోకంబులంగూడ లేకుండుటచే నాపురంబునకు ద్వారక
కును సార్థకనామంబు గలిగె. అయ్యది ముక్తిదాయకంబు
గు నేడుపురంబులలో నొక్కటిగ లెక్కింపబడి శ్రీహరిని
కొంప నేగువారలకు ముక్తిద్వారం బగుటచేతను ద్వారక
కుని చెప్పనొప్పుచుండె. శ్రీమన్నారాయణుండు వారాళి

విహరి యగుటచేతంగాఁబోలు కృష్ణావతారంబునంగూడఁ దన
పురంబును వారాశిమధ్యంబున నేర్పఱచుకొనియె. అందలి
రత్నసాధంబు లత్యున్నతంబులై సుధారుచులచే సుధాకర
శతంబుల కరణి నేత్రోపర్యంబులై వెలుగొందుచుండు. లోకా
రాధ్యుండగు నల్లుడు తనయింట సకుటుంబముగాఁగాపురంబుం
టచే నానందించి రత్నాకరుండు కానుక లొసంగుచుండునో
యన వీచికాకరంబులనే నవరత్నరాసుల దినదినంబు నొసంగు
చుండును. తమ్ముఁజెంచినకురంగీదృశ లందలి సాధశృంగంబు
లపై సంగీతంబులంబాడ సవ్వడింబట్టి వారి చెంగటికేగుకురం
గాంగసలు గరుడపచ్చలగోడల నీడలంగని పచ్చగడ్డి యను
భ్రమచే మేయంబోయి ద్వారంబులపై నిర్మింపఁబడిన వ్యాఘ్ర
చర్మధారులగు మౌనులంగాంచి బెగఁదొందుచుండు. అష్టరికరి
తురగరథంబులసౌష్ఠ్యం బెందునులేదని సాటించుచుండెనోయన
నంభోధిగంభీరధ్వానంబులఁ గావించుచుండు. అందలి సర్వ
జంతు సంతానంబులును శ్రీకృష్ణభగవానుని కరుణారసప్రసాద
ముచేఁ బూర్ణారోగ్యపంతంబులై సర్వభోగంబు లనుభవిం
చుచు దశకనారాధనాద్యుపచారంబులచే శ్రీహరి విచారం
దప్ప నన్యవిచారంబెఱుంగక యానందాబ్ధి నోలలాడుచుండును.

అట్టి ద్వారకాపురీలలామంబున సర్వదా పాదాకాంక్ష
నిఖిల భూనాయకుండును, సౌందర్యవిజితకుసుమసాయకుండును
అశ్రితజనాభీష్టదాయకుండును, నగు శ్రీకృష్ణ యాదవనాయ
కుండు పదియాఱువేల గోపికలకు మనోనాయకుండె, రుక్మిణి

సత్యభామాద్యస్తభార్యలకుఁ బ్రాణనాయకుండై వసియించుచుండును. భూతలంబున నెట్టి మహాయోగుల కేనియు శ్రీహరిని ధ్యానింపమన్నఁ జిత్తంబు తొలంగక వాసుదేవాయత్తంబై యుండుట కడు దుర్లభంబు. ఆ గోపకాంతలస్వాంతం బావంతయేని చలింపక హరిసేవాపరాయణంబై యుండు. వారలందఱు సర్వకాల సర్వావస్థలయందును శ్రీకృష్ణనిధ్యానించుచుఁ, సేవించుచుఁ బూజించుచు, జపించుచు, దపించుచు, మ్రొక్కుచు, నర్చోక్తులాడుచు, వేడుచు, బాడుచు, గూడుచు విడనాడక వేడుకల నోలలాడుచుందురు. ఇంతయేల? వారు పూర్వజన్మకృతమహా పుణ్యవశంబున నటమరలేని హరిప్రేమామృతమును జూజుగొనఁ బ్రయాంగనలై జన్మించిరి. సర్వోన్నతుండగు విభునకుఁ బ్రియభామినులగుట శ్రీలకు మహా తపఃఫలంబుగదా!

శ్రీమహావిష్ణువు మధురాపురగిలున దేవకీ వసుదేవులకుం బుట్టి, గోకులంబున యశోదా నందులచే. బెంపఁబడి వార్ధి మధ్యంబున నివసించుట ప్రీతివశంబునంగాని వేఱొందు కారణంబునంగాదు. పృస్తుతిమున గయాపట్టణంబని పేర్కొనఁ బడు గిరివ్రజపురమున కధీశ్వరుండై యవక్రవిక్రముండగు జరాసంధుండు తననుసంహరింపఁబడునేడుసారులు మధుర పై దండు వెడలఁ గయ్యంబున వానికివెఱచి కృష్ణుండు వార్ధిమధ్యంబునఁ జేరెనని వాసుదేవునందుఁ గొందఱశక్తత నారోపింతురుగాని యది వాస్తవంబుగాదు. దుస్సంధుడగు జరాసంధుండు చివ్వకుం దఱపైకిరాఁగ సర్వజ్ఞుండగు దేవకీనందనుండు భీమునిచే

నాకండు మడియుచున్నవిధివాసెననియు, నట్టివానిందాద్రుంచుట
 యనుచితంబనియు, నప్పుడేనాయుపుత్రు బ్రేరేపించి నధిపించు
 బతు నాని వివిత మప్పటికి నమాప్తికాలేదనియు, వానిపాపపరి
 నాకంబె తగుకాలంబున వానిం దెగటార్చుననియు నెఱింగి తా
 బరాహుతుండై నట్లు నటించెనుగాని నిక్కంబుగ వానికి నెఱచి
 కాదు. యధార్థంబుగ వానిద్రుగప నెంచినచో నిమిషకాలం
 బున లోకత్రయంబునాక్రమించిన త్రివిక్రమమూర్తి కదిలెక్క
 యగునే? కంనాదులవధించుటకుఁ గాలంబుబ్రతీక్షించుటయు,
 ననతారధేదంబుల నాయాకాలంబుల సనేకమహా కావ్యంబుల
 లులైఁజులంగులగావించుటయు, సర్వజ్ఞుడగుటంబట్టియే యని
 తత్వజ్ఞులు గమనింతురుగాత.

కం॥ కర్మమున్నఁబుట్టుజంతువు

కర్మమునసమృద్ధిఁజెందుఁ గర్మమునజెడుం

గర్మమెజనులకుదేవత

కర్మమెసుఖదుఃఖములకుఁ గారణమధిపా!

ఎట్టిరూపవిలాసములుగలవిభుండు మనఃప్రియుండని యేయే
 కాంత లభిలషింతురో భగవంతు నెట్టిరూపముగలవానిగా నే
 యేభక్తులుభజింతురో వారికందఱకుఁ గృష్ణుండట్టిరూపంబునం
 గనుపట్టుచు లీలావినోదియై, పరమసుఖాపాదియై ప్రవర్తించు
 చుండును.

కృష్ణనియష్టభార్యలలో సత్యభామ మిగులవన్నెకెక్కిన
 నెఱుకాణ.ఆ యిందువదన గోవిందునికుందరదనలలో నెల్లఁబరచు

సుందరి. ఆహరిణాక్షికి శ్రీకృష్ణునియందుఁ బరమానురాగము. ఆభామామణి తనవచోనైపుణ్యంబుచే, నుపచారవిశేషంబు లచే, బ్రేమాతిశయంబుచే విభునిమదిని రంజిల్లఁజేయుచు నా- గోపాలచూడామణిని దనహృదయదర్పణంబున క్షణంబేని గనుంగొనకుండునదికాదు. యదువల్లభుండును ఆమెభక్తివిశ్వాసములకుమెచ్చి యాయువతికి వశవర్తియైనట్లు మెలంగుచుఁ గడుంగడుఁజనవొసంగుచుండు. దానంజేసి సాత్రాజితి హరికిఁ దాఁబ్రియభార్యననియు, నందఱకంటెరూపవతిననియు, బరమ భక్తురాలననియు, భర్తతనకువశుండనియు, నించుకమనోగర్వంబునొంది యొక్కొకయెడ విశృంఖలవృత్తితోఁ జరించుచుండును. సర్వదాహరిదశనాభిలాషిణియగుటంజేసి, శ్రీకృష్ణునిబ్రార్థించుటంబట్టి యతికాముకురాలని యజ్ఞులు సత్యపై నపనింద నారోపింతురుగాని యదినిందాస్పదంబు. అదివాస్తవంబేని భగవంతుఁడు భక్తిబంధంబునం బట్టువడును గాని స్వల్పంబులగునన్యవిషయంబుల బద్ధుండగునే? భక్తితారతమ్యము చేతనే యితరభార్యలయెడఁగూడఁ జిక్కువడియుండె.

కం॥ చిక్కఁడువ్రతములఁ గ్రతువులఁ

జిక్కఁడుదాసములశౌచ శీలతపములం

జిక్కఁడు యుక్తిని భక్తిని

జిక్కినక్రియ నచ్యుతుండు సిద్ధముసుండీ.

—* సత్య కృష్ణుల విలాసము.

ఒక్కయెడ సత్యకృష్ణులిరువురును భామాచుని సడ
సంబున బంగరపుటుయ్యెల నూగుచుండిరి. చెలికత్తియలు
సంరక్షులంగొని వీచుచుండిరి. అచ్చటి శుకకోకిలంబుల మధుర
తరతులంబులు వీనులకు విందొనర్చుచుండె. అగరుధూపంబులు
ఘ్రాణపర్వంబొనర్చుచుండె. చిత్రశేఖనంబులు లోచనంబుల
కుం దృష్టి గావించుచుండె. వారియెదుట మణికుడ్యమున నమ
ర్పబ్రతియుండు నిద్దంబగు నిలువుబద్దంబునం బ్రతిబింబించు నా
పుణ్యదక్షతుల యగణ్యలావణ్యగణ్య జగన్మోహన దివ్యసుం
దర విగ్రహంబులు వర్జనాతీతములై నెలుగొందుచుండె.
అప్పుడు సత్యభామ యాముకురంబున శ్రీకృష్ణుని రూపవిలాస
నైభవంబును నిర్నిమేషయై వీక్షించుచు; నమ్మహానుభావుండు
తనకుం జతియగుట పరమ భాగ్యంబుగా నెంచుచు, నానంద
వివశయై యిట్లనియె,

సత్య—న్వామి! తమ యనుగ్రహముం గోరిన యీ దాసు
రాలు దేవరవారికేమి కైంకర్యము నలుపఁదగునో
సెలవొసంగ వేడుచున్నదాన. పాదసేన యొనర్తునా?

కృష్ణ—ప్రేయసీ! యీవేళ నదియనవసరము.

సత్య—హృదయేశ్వరా! యట్లయినచోఁ దమ జగన్మోహన

శరీరమును దనివిదీర రత్నాభరణంబులతో నలంకరించి
ధన్య నగుదునా?

కృష్ణ—ప్రాణప్రియా! కనుగందని నీకరకిపలుకుము కర్మశ్
ములందవిలి నొచ్చును గాన నద్దాని నపేక్షింపను.

సత్య—మనోవల్లభా! యట్లేనినువాసిత కుసుమమాలికల నెఱి
కురులంగూర్చి, మేనం గలపంబలఁది యనుగ్రహ పాత్ర
నయ్యెదనా ?

కృష్ణ—అన్నలమిన్నా! నీనయనకుసుమంబులు నా మేనలం
కరించె; నీతనులతాసంస్పృశనం బుల్లంబునుజల్లపఱిచె.
ఇంక వేఱగు నీయుపచారంబులేల ? నీకుసుమారాం
గంబు నొవ్వఁజేయ నామనసొప్పకున్నది.

సత్య—పరమపురుషా! అట్లయినచో నే ధన్యనగుటెట్లు? పరమ
పవిత్రములగు భగవద్గుణ గణంబుల నీ వీణంగొని
గానంబు నేయుదునా ?

కృష్ణ—సతీమణి! నీమధురాలాపంబులే నాకు శ్రవణానందము.
అయినను నీవు కోరినట్లు నీగానామృతముచే నాచిత్త
మునకుఁ దృప్తిగావింపుము.

(సత్యభామ వీణం గైకొని “నీరదనీలకళేబరా కృష్ణా
నిరుపమ కౌస్తుభకంధరా” అనుచు గానం బొనర్చె.)

కృష్ణ—ఆహా! సత్యభామా ఏమి నీ చాతుర్యము. బంగరు

జగినిగేరు నీమెయి దీగెయందు రత్నహారముల కరణి
 శోభిల్లక నానీలదేహమునందీ కౌస్తుభము వికారరూప
 ముగా నుండెననియా పరిహసించెదవు. ఎట్టి సువర్ణమై
 నను నీలమణికి సాటిరాదు సుమా!

సత్య—మనోహరా! తమస్వరూపంబును వినుతించితిని గాని
 వేఱుగాదు. తమ చక్కదనమునకు సాటిగలదే? తమ
 కిది యప్రియంబేని మఱియొక దానిం బాడెద. దయ
 చేసి యాకర్షింపుడు.

కృష్ణ—సుందరీ! బాగుబాగు మఱియొకదానిఁ గూడ బాడి
 నీవిద్యావై శద్యముం జూపుము.

సత్య—“రాధాకృష్ణా కాళీయవిషధర భంజనా” (అని గీత
 గోవిందమును బాడెను.

కృష్ణ—భామా! యిందును నన్నే యాక్షేపించెదవా? స్త్రీలో
 లుండనుటకు రాధాకృష్ణయనియు, పాములఁ బట్టువాఁ
 డనుటకు కాళీయవిషధరభంజనాయనియుఁ బరిహా
 సించెదవా? భళీ! ఏమి నీకౌశలము.

సత్య—స్వామీ! భక్తసాలనశీలుండవనియు, లోకద్రాహులం
 బరిమార్తువనియు, వినుతించితిగాని యాక్షేపించితివని
 తలంపకుడు; నందనందనా! తమయందు భక్తిలేనివా
 రెవరు? ఆరాధ భక్తురాలుకాదా? నేను భక్తురాలను
 గానా? తమరు నన్నందఱకంటె హెచ్చుచేసి యతి

మరలేని చనవొసంగి భామా యని నోరూరఁ బిలిచి
గారవించు తమయెడ నేనపరాధినినైతి నందురేని
క్షమింప వేడుచున్నదాన.

కృష్ణ—ముద్దులగుమ్మా! యేనువిలాసోక్తిగా నిట్లంటిఁగాని
నీభక్తి స్తుతిపాత్రమై యున్నది. వెఱవకుము. సుదతీ
మణి! యిప్పటికి నాకొఱకా రుక్మిణీమణి వేచియుం
డును. కావున నచ్చటి కేగివచ్చెద.

సత్య—వాధా! తమరమ్మోహశాంగి కడకేగి యామె లిలా
వినోదంబులం జిక్కి, నన్ను మఱతురేమో? తమను
దశింపని తృటికాలంబొక మహాయుగంబుగా నుండు,
కాన శీఘ్రముగాఁ బునర్వశన భాగ్యమనుగ్రహింప
వేడెద.

అని ప్రాధింప నట్లై యగుఁగాక యని వాసుదేవుండు
బయలు వెడలి రథారోహణంబుసేసి చనుచు నీ సాత్రాజితి
ప్రేమ యనిర్వాజంబ కాని తానెక్కుడు ప్రేమాస్పదురాల
ననియు, దానందఱకంటె నెక్కుడనియు, గర్వవతియైయున్న
ది ఈమె గర్వంబు భంగముగావించి చూడవలయు. మెత్తని
చిత్తంబుగల భతల నొత్తుటయు, గఠిన హృదయులగు సతు
లపైఁ బ్రేమలేకుండుటయు, నిది శ్రీలకు స్వభావంబు కావున
చనితలయెడఁ గాఠిన్యమార్ద్రవంబులఁ జూపక సమయోచితం
బుగా సమభావంబున మెలంగుట పురుషుని కౌశలము. అని
తలంచుచు నేగె.

—♦ నారదుం డ్రిందలోకంబున కేగుట ♦—

స్పటిక సన్నిభంబగు శరీరచ్ఛాయ హృదయనైర్మల్యంబును, దీర్ఘజటాపటలంబు పరిపూర్ణవైరాగ్యంబును, కరస్థంబగు వీణయు, రెండవహస్తము నందలి తాళంబును హరిభక్తుండను బయు నొరులు చెప్పకయే చెప్పుచున్నవి. అమ్మహామునికాశీశులకు ధర్మోపదేశము సేయుటకంటె నితరకార్యంబులేదు. అమ్మహాత్మునకు హరిభజనాపేక్షతక్కు నితరాపేక్షయెద్దియును లేదు. ఆపరమ మునీంద్రుడెవ్వరో కాదు. మనము వినుచుండు నారద మహర్షి. అమ్ముని యందొక విశేషము గలదు. పరులకు ధర్మబోధచేసియో, కలహము గలిగించియో, కష్టపెట్టియో, వారలఁ గీర్తివంతులుగను, భక్తిపరులుగనుజేసి, ధన్యులం జేయుట యాతనికి సహజగుణము. అమునీంద్రు డట్టిపనికై శ్రద్ధదా సర్వలోకంబులం గ్రుమ్మరుచుండును. ఇట్టి పనికంటె నుత్తమకృత్యంబిక నెందును లేదుగదా! అయినను అదేమి ప్రారబ్ధమోకాని యాతనికిఁ గల్గహాశనుండను పేని ప్రసిద్ధంబయ్యె. ఎవ్వరికైన నెట్టిపేరయినను రానున్నది రాకమానదుగదా! ఆనారదుం డొక్కయెడఁ బాతాళలోక విశేషంబుల నీక్షించి మర్త్యలోక చర్యల నుపలక్షించి, సురలోక ప్రవేశనంబవలోకింప నేగుచుండె.

అచ్చట నిందుండు సుధర్మా సభాస్థానంబునఁ గొలుపు దీరియుండె. ఆసభాస్థలము వజ్రనైడూర్యాది నవ్యదివ్యమణి ప్రభాపటలంబుచేఁ గోటిసూర్యప్రకాశమానంబై వెలుగొందు

చుండె. అది నిరంతర సకలవైభవాస్వదం బగుటచే నందలి యెల్లవారు నానందాబ్ధి నోలలాడుచుండిరి. సురగరుడోరి సిద్ధ విద్యాధరాదులెల్ల నియమిత పీఠంబుల నాకసంబున నక్షతంబుల వదువున నక్షీణప్రభలఁ దేజరిలుచుండిరి. రంభోర్వశ్యాద్య స్సరోగణంబులు మధురగానలయాదుల కనుగుణంబులగు నర్తనవిశేషంబులచే రంగస్థలంబుల నలంకరించు చుండిరి. వశిష్ఠవామదేవ కణ్వకాత్యాయనాది బ్రహ్మర్షివరిష్ఠుల ఋగ్వ జురాది నిగమాశీర్వాదనాదంబులు శుభసంపదల వెల్లివిరియిం చుచుండె. మందార వారిజాతాది కుసుమ వినరామోదంబు లామోదదాయకంబులై యుండె. సురాచార్యుండుప గేశించు వేద వేదాంతార్థ సుధాసారంబు సభ్యుల కితరాసక్తిని మఱి పించు. చుండె.

అమృహాపరిషన్నధ్యంబున మహేంద్రుఁడు వాగగోచర మహావిభవుండై నిత్యోత్సవంబున నెగడుచుండె. బ్రహ్మాది లోకంబులందు గూడ నిరాటంకముగా విహరించు నారద మునీంద్రుఁడా సురేంద్రుని సభాస్థానంబునకు హరికీర్తనంబు నేయుచు నరుదెంచె. ఇంద్రాదులెల్లరుం దదాగమనంబున కుత్స హించుచు నిజపీఠంబులనుండి మునిం గౌరవించి తదంగీకారంబున మఱల విష్టరంబుల నుపవిష్టులైరి. అత్తరి పాకశాశనుండు వినయంబుగ దురఁగరకమలంబులు ముకుళించి 'సంయమివరా! తమరక్షల లోకంబులందలి యుత్తమ జనాసీకంబులఁ పరమధర్మా లోకంబు చే నజ్ఞానతిమి

రంబు హరించి ధన్యులఁ జేయుచుందురు. తమబోంట్ల జన్మంబు లోకానుగ్రహార్థంబకదా! తమరు సర్వజ్ఞులు గావున నుత్తమ లక్షణంబుల నుపదేశింపుఁడన నమ్ముని యాత్మస్వరూపంబును, పరమబదము ప్రాప్తించు మార్గంబును, జ్ఞానయోగంబును, భక్తి యోగంబును, కమ-మార్గంబును, తీర్థ సేవామహిమంబును, చత్వరిన రైనాది నీతువిధులం బోధించె.

ఇట్లు ధర్మసూక్ష్మములఁ దెలిసి శ్రీకృష్ణుని దశింప నెంచి మానవలోకంబున కరుదేర నావీరంబునుండి లేచె. అపుడు శచీరమణుండొక పారిజాతప్రసూనంబు నమ్మనికొనంగి స్వామీ! యెందేగదరని నుడువ నత్తాపన వరుండిట్లనియె.

పురందరా! యిపుడు నామనంబు మర్త్యలోకమున నవతరించిన శ్రీకృష్ణపరమాత్ముని దశింప వేడుకపడుచున్న యది. అప్పుండరీకాక్షుండు కంసాది దుష్టశిక్షణంబును, శిష్ట రక్షణంబును గావింప సమకట్టి మానవుల భాగ్యంబునంజేసి ద్వారకాపురిని వేంచేసియున్నాఁడు. ఆ గోపాలచూడామణి దశనారాధనంబు లిహపర సుఖసాధనంబులు. బ్రహ్మాదు లొక్కయెడ వైకుంఠప్రభు నారాధించుచు 'స్వామీ! మీ నిర్గుణ స్వరూపంబు మాకుం జూడనలవిగాక యున్నది. కావున మా యీ నేత్రంబులచే సర్వదా దర్శింపఁ దగు, నీకళ్యాణ రూపంబుఁ బొడసూప ననుగ్రహింపుఁడ'ని వేడ వారిమనోరథ మీడేర్పనెంచి యాదయామయుండు దేవకీవసుదేవ తనూజుం డయ్యె. అమృహాత్ముండొనర్చుపనులు నరసుతి దుస్సాధ్యం

బులు. ఆ పురుషోత్తముండు షోడశసహస్రాంగనా పరివృతుండై
యష్టభార్యలం బరిగ్రహించి, వైభవంబున నిన్నుఁగూడ
మించి లోకాభిరాముండై వర్తించుచున్నవాఁడు. ఆ శ్రీహరిని
దర్శింప నేగుచున్నాడనన నిందుండు హరి తనను మించి
యున్నవాడను నూట విననోపక యొండువిధంబుగా నిట్ల
నియె.

మహాత్మా! శ్రీకృష్ణుండు ధర్మసంస్థాపనార్థముగా నవతరిం
చియు నియమప్రవర్తకుఁడు గాక, గోపికా సదనంబుల దధిపతి
నీతంబులఁ దస్కరించి యెల్లయెడల శ్రీలోలుండై ప్రవర్తిం
చుట ధర్మవిరుద్ధంబుగాదె! అట్టి వానినెట్లు మహానుభావుండని
సేవింపనగును. అని సురేంద్రుండు పలుక ముసీంద్రుండు కిసుక
వొడమి తన మనంబున నిట్లు యోచింపఁ దొడఁగె. ఔరా
యీతండు హరిమహిమం బెఱుంగక శ్రీకృష్ణ నధిక్షేపించుచుఁ
దనకంటె నధికుండు లేడని గర్వించియున్నాడు. రాజ్యగర్వం
బెంత పనినై పఁ జేయించునుగదా!

క॥ పరువంబు కలిమి దొరతన

మరయమియను నట్టి వీనియందొకఁడొకఁడే

పొరఁయించు ననర్థమునాఁ

బరఁగినచో నాల్గుచెప్పవలయునె చెప్పుఁడా.

ఉన్నతాధికారంబున నుండువారలుగరువంబుచే నెదుట
నున్న దళనాథులం గనరు. దీనజనుల ఘోరలు వినరు. అర్హి
జన ప్రార్థనలకుం బదులిడరు, ఎట్టివారినినెనఁ జీమల దోమల

వలె నల్పులఁగాఁ జూచుచుందురు. దరినుండు వారెంత యుక్తి ముగా నుడువుచున్నను దాఁజెప్పనదియే యుక్తియుక్తమను కొందురు. తమ యూహలోచనములే సమంజసములని యుగ్గ డింతురు. ధనమదాంధతచేఁ బాపమనియైన నొచక యొరులం దూలనాడుదురు. సామాన్యజనులతోఁ బల్కుట తమయాన్న త్యమునకుఁ దగదని మాటలాడక యవసరమగుచో మూఁగ వానివలెఁ గనుసఁగఁ జేయుచుందురు. మదాంధులై కన్ను మిన్నెఱుంగక యభాష్యభాషణంబుల నకార్యకరణంబులఁ గావింతురు. తన్ను లోకమునకు మహిమాపకారము చేసిన వానిఁగా భావించుచు నుప్పొంగుచుండురు. తామే జ్ఞానవంతుల మనియుఁ దమ శక్తిచే నున్నతపదవి నార్జించితిమనియు, నుబ్బు చుందురు. ఇట్టివారలె లోకాధినాథులగు నపుడు కాలోచిత బోధనా పద్ధతులతో వారికి జ్ఞానము గలిగించుట యుత్తమ ధర్మంబు. కావున నితని ప్రశ్నలకిల్లు సమాధానధానముఁ జెప్పెద'నని యొచించి 'మహేంద్రా! భగవల్లీల నెఱుంగఁ జాలక నీవిట్లడుగుచున్నావు. కావునఁ దెల్పెదను వినుము.

—* నారదుని జ్ఞానోపదేశము. *—

ఈశ్వరుఁడు విలాసార్థముగా లోకులను సృజించి వారల నుద్ధరించుటకై పలువిధములగు మార్గముల నేర్పఱచి యు న్నాఁడు. అవియన్నియు వేదములయందు సాకల్యముగా నుడువబడి యున్నవి. వేదములా జగత్ప్రభుని శాసనంబులు. రాజు

నాజ్ఞాపద్ధతిని మీఱిన జనులవలె వేదోక్తపద్ధతుల మీఱిన వారును శిక్షింపఁ బడుదురు. తండ్రి కొమరుల శిక్షించుట వారిపురోభివృద్ధికేయగునట్లు వేదవిరుద్ధప్రవర్తకులనాపదలపాలు నేయుట క్రవశిక్షచే వారికి జ్ఞానమొసంగి పరమ సుఖంబొసంగుటకే. పరమేశ్వరున కెవ్వరియందును ద్వేషభావంబులేదు. అతఁడు దయామయుండు. ఆజగదీశ్వరుండు లోకక్షేమమునకు నియమించిన మార్గములు దానధర్మములు, పరోపకారము, సత్కర్మాశ్రవణము, సత్సవ ర్తనము, సత్కర్తాచరణము, యోగాభ్యాసము, మంత్రోపాసనము, దేవార్చనాదులు, జ్ఞానవిచారణము, దుర్వృత్తివైముఖ్యము. మొదలగునవి. ఇవియన్నియు నీశ్వరప్రాప్తిసాధనములే. వీనిలో నేమార్గమున వర్తించుచున్నను సర్వేశ్వరుఁడే లక్ష్యస్థానము అవ్యచింతనలేక త్రికరణ శుద్ధిగాఁ దననుభజించు వారికిఁ బరమపురుషుఁడైహికాముష్మికము లొనంగును. ఎవఁడెట్టి యుద్దేశములతోఁ జిత్తమును హరిసమర్పణముచేసి తదేకనిష్ఠుఁడైయుండునో వానికా ప్రభు వాయారూపముల వాంఛల నెఱవేర్చును. ఆగోపికలు గతజన్మంబున నట్లారాధించుటంజేసి పరమేశ్వరుండు శ్రీకృష్ణరూపంబున నిష్పడు వారి కాంక్షితముల నటులొసంగు చున్నవాఁడు. గోపికలుగూడనితరంబుల మఱచి యెల్లవేళల శ్రీకృష్ణమయలై వర్తించుచున్నారు. గోపీగోపాలకులయెడ దోషారోపణనేయుట యజ్ఞానలక్షణము ఉత్తముల కుక్షిం జేరిన పదార్థంబులే పాపక్షయకరంబులై యుత్తమలోకప్రాప్తి సాధ

ప్రభావము.

వత్కుక్షింజేరిన గోపీజనదధినవసీ
గౌరణంబులగునని వేటచెప్పనేల?

ప్రాజ్ఞులగు లగులను ముండుటకులు కుచేలునికి మహదైశ్వర్య
సంధాయకంబులగుట వినలేదే! కావునఁ గృష్ణపరమాత్మ
గోపికలకు మనఃస్పృహయందై, యజ్ఞకర్తలకు యజ్ఞపురుషుం
డై నిమగ్నహృదయులకు భక్తిగమ్యుండై, యాశ్రితులకుఁ
బ్రత్యక్షమంగళ స్వరూపుండై, శాశ్వతులకుఁ బ్రళయకాల
రుద్రుండై, నిగ్రహానుగ్రహంబుల కాస్థానంబై యున్నవాఁడు.
ఇహపరసుఖములఁ గోరినివారును శ్రీమన్నారాయణుని భజిం
చుచుందురు.

క॥ ధీరులు నిరపేక్షులు నా

తన్మరాములు నైనమునులు హరిభజనము ని

ష్కారణముగఁ గావింతురు

నారాయణుడట్టివాఁడు నవ్యచరిత్రా

—♦ గోపికలు కృష్ణపత్నులయన విధము ♦—

గోపీజనంబులు పూర్వజన్మంబునఁ కృష్ణనారాధించు
టెట్లందువేని వినుము. మున్ను రావణాదిలోకకంటకుల వధింప
శ్రీమన్నారాయణుండు శ్రీరామరూపంబున దశరథాత్మజుండై
జనకవాక్యపరిపాలనార్థము సీతాలక్ష్మణ సమేతంబుగా విపినం
బున కరిగి మునిజనతపోవిఘ్నకారులగు ముక్కడిరక్కనుల

సుక్ష్మడందుచు నాశ్రమవాసుల యోగక్షేమము లారయు
చుండె. మునీంద్రులెల్లరు నొక్కయెడఁ దమ తపఃఫలరూపుం
డగు సీతావల్లభుండరు దెంచెనని సంతసించి సీతారామలక్ష్మణుల
దశిఁంపనేగిరి. రాఘవుండును నెదురేగి సాష్టాంగదండములాచ
రించి వారల దర్శననంబుల నుపవిఘటించేసి వారితో నుచి
భాషణంబుల సలుపుచుండె. అయ్యెడ మన్మథమన్మథాకారుండై
వేయినోళ్లనై నఁ బొగడనలవిగాని కౌసల్యానందుని లావణ్య
ప్రవాహమయంబగు సౌందర్యంబున కచ్చెరువడి ప్రేమాతిశ
యంబుచే మునులారామభద్రు నాలింగనముచేసికొనఁగోరి
తమకోరికందెలిపిరి. దాశరథి యదివిని 'తాపసులారా! నేనీయ
వతారంబున సీతామాత్రకళత్రుండను. ఈగాత్రంబు జానకీకిం
దప్ప నన్యులకాలింగనానర్హంబు. పరమభక్తాగ్రేసరులరగు మీ
కోరిక నెఱవేర్చుట నాకువిధిగాన నేనితముందు కృష్ణరూపం
బున నవతరించెద. అపుడు మీకాంక్షితములు నఫలములగుఁ
గాతమని యానతిచ్చె. ఇప్పుడారామభద్రుండు శ్రీకృష్ణుండై
జన్మించె. మునులెల్లరును గోపికాజనంబులుగను, భార్యలుగను
జన్మించి హరికింబ్రయవల్లభలై చరించుచున్నవారు. ఏమివారి
భాగ్యము! మున్నుపాదస్పృశనంబుచే తాతిని నాతిగాసల్పిన
జగన్నాథుని దేహస్పృశనంబు గాంచుటకంటె మహాభాగ్యంబు
గలదా! అని పలుకునారదునితో మాతాడక జడనువడినపగిది
విని యింద్రుండు సగర్వుండైయుండె.

అంతనారదుండు త్రిలోకేశ్వరా! నేనితనరుగువాడనని

యవోచ్చటువాసి చనుచుఁ దనమనంబున'నారా! మున్న
 శ్రీకృష్ణుండు గోవర్ధనోద్ధరణంబుఁగావించినతఱి నియ్యనుజేం
 ద్రుండు నిష్కలప్రయత్నంబై పరాభూతుండయ్యను హరిమహి
 మనుమఱచియున్నాఁడు. ఆహా రాజ్యమదోదేకం బనుభవించిన
 దానిఁగూడ మఱపించి జనుల సుపులంజేయునుగదా! కానిమ్ము
 మఱలఁగీతఁ డావాసుదేవునిభుజశక్తిచే బ్రబోధింపఁబడు గాత.
 దానికి నాకీతఁడొసంగినపారిజాతమే కారణముకాఁగలదు. అని
 కృష్ణదశ నోత్సుకుండు యేగుచుండె.

—* పక్ష్మిణీ కృష్ణులయొద్దకు నారదుం విరుచుచుట. *

ద్వారవతియందు వాసుదేవుడు వైదర్భితోఁ దన్మంది
 రంబున నాగటాలనాడుచు'రుక్మిణీ! నిన్నీ పంచెంబున డింద
 జేసెదఁజూచు'మని యాడి తానోడె. అప్పుడు భీష్మతనయ మం
 దస్మితవదనారవిందయయ్యె. హరియచ్చెరువంది ముద్దుగుమ్మా!
 నన్నీప్రాచ్యైల నాటయందోలుపాలుచేసితివి. ఇదీనీయాటకౌశల
 మునఁగాదు. నీకునాయందుఁగలపరిపూర్ణభక్తి నాకోటమినిగీటిం
 చినది. నేనెవరికినోడువాడగాను గాసిభక్తి శిఖామణులకోడు
 దును. అరవిందమరందమును మిళిందంబుచందంబుననానారము
 నంతయు భక్తజనంబు లాకర్షించుచున్నారు. ఏను భక్తికివశుండ
 నై నట్లు మఱిదేనికిని వశుండగాను. శ్రుత్యనుకూలములగు
 వీణాతంత్రులు నాదమునబరస్పరభేదముగలిగియున్నను గలిపి
 మీటినప్పు డేకనాదముతోనున్నట్లు పరస్పరభేదముగల మనో
 వాక్కాయకర్మము మిళితంబుగాఁజేసి భజించినచో నేకా

కౌరమగుభక్తియగును. అట్టిభక్తిచే నాగస్వరముమూలమున
సర్పంబుసగిది నేనువశుండనగుమను. నన్నుస్వాధీనపఱచుకొన్న
నీవెల్లవిధముల ధన్యరాలవు. అనిపలుకు హరివచనంబులకొనం
దించుచు రుక్మిణి మిన్ను వంకఁజూచి 'హృదయేశ్వరా!
ఎక్కడిదియోమింటదివ్యనాదంబువినవచ్చుచున్నదియనగృహుడు
దివ్యచిత్తంబుననవధరించి 'దేవి యది నారమని వీణానాదము.
అత్తాపసుం డసద్దేశనాధ్యయై వచ్చుచున్నవాఁడు. ఆతని గౌర
వించుటకేను గొలువుకూట బునకేగెద ! నీవిందుండు'మని
తాను సభాస్థానంబునకేతెంచె.

నారదుండు హరిచరితంబుఁబాడుచు భక్తిపారవశ్యం
బున శిఖిముడివీడఁ, చాళధ్వని శుభ్రతులఁపునింప, మహాతి
యను వీణంగరంబుననూని యాకసంబుకుండి చంద్రుండరుదెం
చెడినోయన నవనికవతరించె. పౌరులుకొంద టిన్నుహత్తుం
డిటకేతెంచె నేడేవియేనివితలుపుట్టకమానవని యాతనింగని
యనుకొనుచుండిరి. నుఱికొంద టిత్తాపసాత్తిముం గాంచిన
ధన్యులమగుదుమని వందనములొసర్ప నేతెంచుచుండిరి. కొం
దఱిమ్ముని యుత్తమధర్మము లుపన్యసించునని విననెంచి కూడ
నేగుచుండిరి. ఆమునిచంద్రుండు వెల్లివిరియు నాపురలక్ష్మీసౌం
దర్యంబున కచ్చెరువందుచు శ్రీహరియాస్థానంబు దరియవచ్చె
వారిజనాభుండదివిని మానికెదురేగి సభక్తికంబుగా సాష్టాంగ
వందనములొచరించి సురలు తన్నుఁబూజించునట్లు మునింగౌర
వించి కనకాశనాసీనుఁజేసి కుశలప్రశ్నంబుల నాదరించి యిట్లు

నియె. “సంయమింద్రా! తమరుత్తిలోకసంచారులు. తమ
 వర్మనంబు సుకృత సంపాదనమునకును దుష్కృతవ్యాసాదమున
 కు, మూలంబై సర్వశ్రేయంబులొసంగజాలు. యుష్మద్దర్మనంబున
 నేగృతాంధుడనైతి. తమరిపుడేలోకంబును బవిత్రముచేసి దయ
 చేయుచున్నారో యందలివిశేషకథనంబులచే వీనుల నానందిం
 పఁజేయవేడుచున్నవాడ” ననముసింద్రుండు “కృష్ణా! నీకుఁదెలి
 యనిదేముండును. ధర్మపద్ధతినడపుట కై నన్నిట్లుగ్గడించెదవుగాని
 నేనునీకుఁత్త్రపాత్రుండనే? దేవకీనందనా! నీవుజన్మాదులు లేనివా
 ఁడవయ్యుదివ్యావతారంబులదాల్చుట, సర్వవ్యాపకుఁడవయ్యు
 ద్వారకానివాసివగుట, సర్వసముడవయ్యు నాశ్రితపక్షపాతి
 వగుట, యిత్యాదులెల్ల నీకుసహజంబులుగదా! భక్తులవాంఛ
 లందీర్ప యశోదానందనుండవైతివిగాని నీవుపరమాత్మరూపుం
 డవుగావే!

ఉ॥ నీవుయశోదబిడ్డఁడనె నీరజనేత్ర ♦ సమస్తజంతుచే
 తోవిదితాత్మ వీశుఁడవు తొల్లి విరించి ♦ దలంచిలోకర
 ఙ్గావిధ మాచరింపుమని సన్నుతినేయఁగ♦సత్కులంబునకా
 భూవలయంబునందు నిటుపుట్టితిగాదె ♦ మనోహరాకృతిన్

ఉ॥ కారణకారణుండవు వికారవిదూరుఁడ వాగమాద్యలం
 కారుఁడ వింద్రియాద్యఖలకారణవస్తుగణప్రవర్తనా
 ధారుఁడ వద్వితీయపరతత్వసుఖానుభవుండవైన ని
 న్నేరికిశక్యమాఁబొగడ నీశ్వర! సాధుమనోబ్జభాస్కరా ?

శ్రీకృష్ణుని మహిమను నారదుడు పాగడుట.

దేవా! యే నెప్పుడును బాపాటవీకురారంటై, యజ్ఞాన
ధ్వాంతచండభాస్కరంటై సర్వకాంక్షాప్రదానకల్పకంటై స్వ
ర్గాపవర్గసాధనంబగు భవన్నామ పారాయణం బొనర్చుచుం
డును. లోకులకు ధర్మంబుల నుపన్యసించుచు సర్వ
లోకంబులఁ బరిభ్రమించుచుండు. తమ రనుగ్రహించి
గౌరవించుచుండుటంజేసి బ్రహ్మార్షులెల్ల నన్నుబ్రహ్మవిదునిగాఁ
బొగడుచుండురు. దానంజేసి భవన్మహిమను సంపూర్ణముగా
నెఱింగినవాడనను గర్వంబు నామనంబునఁ బాదుకొనియుండె
డిది. అట్టి యపరాధంబు కించిత్కాలము క్రిందటఁదొలంగి
గర్వంబడంగినది. ఎట్లందురేని దివ్యచిత్తంబున నవధరింపుడు.
ఒక్కయెడ నేను రుక్మిణీమందిరంబునఁ దమదశఁసంబాసర్చి
తమచేసంభావితుండనై సత్యభామాసదనంబున కరిగితిని. తమ
రచట సత్యతోఁ బ్రియాలాపంబులాడుచుంటిరి; దానింజూచి
యిపుడు రుక్మిణీమణిమందిరంబుననున్న స్వామి యిక్కడికెప్పుడు
వచ్చెనాయని యబ్బురవడి యంత మిత్రవిందాసదనంబునకరిగి
తిని. అందుఁదమరు జగన్మోహనాకారముతోఁ దేజరిల్లుచు
సేవింపఁబడుచు భర్తతోలికనూగుచుంటిరి. హరి యిక్కడికి
మఱల నెప్పుడువచ్చెనోయని విస్మయంబంది రాధామణి ప్రాసా
దంబునకువచ్చితిని. అందుఁదమరా రాధతో భక్తివిశేషంబుల
నుగ్గడించుచు !నామెచేఁ బరిచరింపఁబడుచుంటిరి. అందుల
కాశ్చర్యమొదల నొద్దవు నిలుచేరితి. అందుద్దవునకు యోగవి

ద్యారహస్యంబులను, మఱికొందఱుభక్తులకు జ్ఞానోపన్యాసములను మఱికొందఱకు సదాచారసత్ప్రవర్తనాది విషయంబులను బోధించుచుంటిరి. ఆక్కడజరిగినవర్తనంబులు మిక్కుటంబగు సక్కజంబు నెక్కొనంజేయఁ దమ గుట్టెఱుంగవలయునని పది యాఱువేలచేడియలమేడలను, గోపాలకాలయములబరీక్షింప, నొక్కచోఁగేలీవిలాసంబులు, నొక్కచోమురళీగానము, నొక్కయెడధర్మోపన్యాసంబు, నొక్కపట్టున నెక్కసక్కియంబులుఁ గావించుచు ననేకవేషంబులఁ జిత్రవిచిత్రవిసోదంబులఁ బ్రవర్తించుచుంటిరి. తాములేనినిలయంబును తమకు సలుపనిచనుత్కారచర్యలను గానక, సర్వాంతర్యామివి మహాప్రభావసంపన్నుండుననియెఱింగి నీమూలంబు బ్రహ్మాదులకైనఁ దెలియనటవిగాదని నిశ్చయించి శామనోగర్వంబుంబరిత్యజించి భవన్నామపరాయణం బేషఱకసలుపుచుంటిని. వాసుదేవా! నాయపరాధంబుక్షమింపుము. నీమహిమంబెవఁడెఱుంగనోపు? నీనామస్మరణంబులేనిక్షణంబు నాకుమహాయుగంబుగాఁదోచు. పరమపురుషా! యేనింతకుమున్నిందలోకంబునకువచ్చి యింద్రునితో మాటాడునెడ నావిభుండీపారిజాత కుసుమంబును నాకొసంగె. దీనిందమకు సమర్పింపనెంచితెచ్చినాడ. వినయవంతుని కడనున్నవిద్యవలె నీకుసుమరాజంబు తమబొంట్ల కడనున్నఁగదా కడుంగడుఁబ్రకాశించుచుండు. దయచేసి దీనింగైకొనుఁడు. అని నుడివి తనయొద్దబదిలంబుచేసియుంచిన యావిరినిహరికొసంగె. శృఙ్గుండు మహాప్రసాదంబని దానింగైకొని నమస్కరించి

మునీంద్రా! యమరలోకంబునఁ దమకును, మహేంద్రునకును జరిగిననంగతియు, మీమనోభావంబులును నాకుఁదెలిసియే యున్నవి. నీయుద్దేశమున కెప్పుడును వేఱుగానోపదు. త్వరగా ఫలించెడిని. అనిమధురాలాపంబులాడుచు నారదునివీడ్కోలిపి తనమనంబున నిట్లుయోచించె.

—♦ కృష్ణుని యాలోచనము. ♦—

ఇయ్యదియనఘ్యుఁకుసుమంబు. దీనినితరపత్నులకొసంగిన రుక్మిణిమనంబు చిన్నవోవునేమో? రుక్మిణి కేయోసఁగుదునా సత్యకుం దెలియకుండదు. ఆమెస్వభావముచేతనే పట్టుదలగల దిట్టగాన నలుకవహించి పంతంబులాడకమానదు. సత్య కే యిచ్చెదంబో తదితరభార్యలుమాత్ర మట్టివారలుకారా? ఏనెంద అతోఁబంతంబులాడఁగలవాఁడ. ఆడుదుంబో యట్లుసేయుట ధర్మమా? అందువలనిప్రయోజనంబేమి? బహుపత్నీకునిబ్రతు కెప్పుడును భయంబులపాలగుచుండును. బహుభార్యవంతుఁడు, కార్యకార్యంబులం గడుజాగరూకుండయిమెలంగఁజాలఁడేని గౌరవజీవనంబుసేయంజాలఁడు. మర్యాదావంతుడుగానివానిబ్రతుకు కాల्పనే? ఇష్టజీవిషయమున బహుయుక్తియుక్తముగాఁ బ్రవర్తింపఁదగియున్నది. కావుననీయుపాయంబు తగియున్నది. ఎట్లన ఇతరభార్యలకుఁబొడమినయలుకను బ్రేమదానాదులచే నివారింపఁదగును. సత్యభామాకోపంబు ప్రియోక్తులచేనుపశే మింపకున్నచో సురతరువుందెచ్చి యాయందగును. దానంజేసినారదునికోర్కెయుసఫలంబగును భక్తురాలయ్య నధికప్రే

నూస్పదురాలననుకొను సత్యగర్వమిప్పటికడంచుటయే యుక్తము. భార్యకుంగలిగినగర్వ మెప్పటికప్పుడడంచుచు వశురాలిఁగాఁచేసికొనఁజాలఁడేని పురుషుండు తనభ్యాతింగోల్పొవును. కార్యసమర్థుండుకానివాఁడు బహుపత్నీకుండగుట తన్నుఁగట్టఁద్రాల్చు తాఁదెచ్చుకొనుటయే.

సత్యభామ పరమభక్తురాలనుటకు సందియంబులేదు. హృదయంబున నన్నెప్పుడుమఱచునదియుఁగాదు. కాని కులశీలంబుల నధికురాలననుకొనుచు వేషభాషలయందుఁ వేడ్కగలిగి కడుబ్రాగల్భ్యవృత్తితో వర్తించుచుండును. శుద్ధసత్యవంతుఁడగువాఁడు రుక్మిణీయన్ననో ప్రాపంచికవృత్తులయందు లేశమైననిచ్చుగానక పరమశాంతనిధియై యంతరంగబహిరంగంబులంగూడఁ జందురునివేన్నెలవలె నెప్పుడును నన్నెడబాంధవ్య నాస్వరూపముతోనుండును. కావునసత్యకంటె రుక్మిణి యుత్తమోత్తమురాలనుటకు సందియములేదు. ఇపుడిట్టిబహుమానంబునకీమెయేతగు. ఇట్లు సేయుట సర్వకార్యానుకూలమగు అని తలంచి రుక్మిణీ! నారదుండొసంగినయీ దేవకుసుమంబును నీకొసంగితి ధరింపుము. అనియామెకొప్పున నద్దానినలంకరించె. ఆ పుష్పధారణంబునంజేసి యాయువిదసౌందర్య మింతింతయని తెలుపనలవి గాకుండె.

నారదుండెట్టిపట్టుననైన నిరభ్యంతరముగా వర్తించువాఁడుగాన నపుడరుక్మిణీగృహభ్యంతరమునకరుదెంచె. రుక్మిణీ లేచి సభక్తికంబుగాసవర్యలంగావించి యమ్మునికిఁ గవకపీఠం

బొసంగె. మునియందుపవిష్టంజై 'అమ్మా! రుక్మిణీ! నీవుసాక్షాత్తు
 ల్లక్ష్యివి. నీదివ్యావతారంబులులోకపవిత్రంబులు. భగవంతుం
 డగువాసుదేవునకు నీయందుఁగలయనురాగము వర్ణనాతీతము.
 అష్టభార్యలలో నేరికినొసంగక నీకిడినయీపారిజాతప్రసూనమే
 హరకిసీఁజైఁగలభక్తవాత్సల్యమును బ్రకటించుచున్నది. నీకు
 స్వామియెడఁగలభక్తివిశేషమున నీదితగీనబహుమానము. దీని
 మహిమనాలకింపుము. ఇదిమానవలోకవాసులకుదుర్లభంబు.
 ఈప్రసూనమునుధరించుటంజేసి శచీదేవీయైన నీకునాటిగానోప
 దు. గోదీసరస్వతులుగూడ నీభాగ్యంబున కచ్చెరువొందుదును.
 ఇయ్యదినీచెంగటనున్నచో నుష్ణకాలంబులశీతంబును, శీతకాలం
 బులనుష్ణంబును గలిగించుచుఁబరమసుఖాపాదియగును. దీనిపరి
 మళముచెడదు. ఈకుసుమమెప్పటికినివాడదు ఇదిపరమసౌంద
 ర్యదాయకంబై సకలకాంక్షితములొసంగుచుండును. ఈపుష్ప
 రాజంబును సీకేశవాశంబునఁదాల్చుటంజేసి సవతులెల్లరు నీ
 గోటికిని సాటిగానేరరు. ఇంకనుదీనియందనేకమహిమలుగలవు.

ఉ॥ చక్కనిదాననంచు, నెలజవ్వనినంచు, జగంబులోనఁబే
 రెక్కినదాననంచు, బతియెంకయునాకనురక్తుడంచు,దా
 నిక్కుచు విష్టవీఁగుచు గణింపదుకాంతలసత్య, యింతకున్
 స్రుక్కకయున్నె నీమహిమసూచిన, బోటులువిన్నవించినన్

కం॥ ధరియించినమొద లొకవ

త్సరమాత్రముదావకీనధమ్మిల్లములో

నిరవుకొనిమగుడనివ్విరి

తరుణిరొ యలపారిజాతతరువునకరుగున్.

కల్లనేకవిధంబులఁ బుష్పమహిమంబునుగ్గడించి, రుక్మిణిని విను
తించి, యామెచే సభావిత్తుండై నారదుండు వీడ్కొనియె.

సత్యభామ పరితాపము.

ఎండచల్లబడినది. రెండుమూడుగడియలప్రొద్దున్నది.
పూవుఁదావులంబొదలి పైఁబై వీతెంచుకన్నుతెమ్మెరలు ప్రాణు
లకుసంతసమ్మునఁగుచుండె. తుమ్మెదలఝంకారమ్ములు మృ
దంగభావములుగాఁగలకంఠనాదమ్ములు గానమ్ములుగాఁ,
బవనచలితకిసలయాంగుళులచేనభినయించుచున్న వనలతావఘా
టికలనర్తనంబులు చూపఱులకానందమొనఁగుచుండె. అపుడు
సత్యాసాధమందలి కీరణాఁకాదులకలకలాలాపంబు హరిభజనం
బుకైవడిఁ గన్నట్టుచుండె. చామరములువీచుచెలికత్తియలకర
కంకణరవంబులు హరినామస్మరణంబుసేయుమని సత్యకుఁదెలు
పుచున్నవోయన నొప్పొచ్చుచుండె. అయ్యెడ సత్యభామ హరిపై
భక్తిదొరల కృష్ణుఁడురాకుండుటంజేసి మనోరథపరంపరలుప్ప
తిల్ల స్వామిరాకకెదురుచూచుచు నిట్లుపరితపింపఁదొడఁగె.

కృష్ణా! మఱలవేగవత్తుననియేగి యింతదనుకరాకున్న నీ
దాసురాలెట్లోర్వగలదు. చంద్రదశశతములేని చకోరికకరణి,
జలదాగమనంబులేకయున్నఁ జాతకాంగనకైవడి, భవద్దశశ
నంబులేక యేనెట్లుజీవింపనేర్తు? సూర్యకిరణ ప్రసాదములేని
నళినివడువున నాబుద్ధి వికాసహీనమగుచున్నది. నినుఁగాంచ

కుండుటచే నాకుబోకమంధకారమయమైనది. తృటి మహాయుగముగానున్నది. నాకెప్పుడుదశానభాగ్యము సంఘటించును ? నీయిందీవర సుందరాంగంబు నెప్పుడుకనుగొందును ! గండు తుమ్మెదలతఱుకు బెండువడఁజేయు నీనెఱికురులను బొండుమల్లియలతో నెప్పుడలంకరించుదాన ! మహాయోగిజనధ్యేయములై శంఖచక్రాదిరేఖాంకితములై చెలువొందు నీచరణారవిందముల నరవిందములతో నెప్పుడుపూజించుదాన ! దేవకీనందనా ! పరిపూర్ణచంద్రబింబముంబలె నాపాదకరంబగు నీముఖమండలమును దశాంచునపుడు దృష్టిదోషము తగులునోయని కనులారవీక్షింపకుందునుగదా ! 'భామా ! నాకునీయందుగలయునురాగమేచాసలయుదునులేదని వచియించునీప్రేమ యిపుడెందుఁబోయె ! "సత్యా ! నీవునాకుబహిఃప్రాణమవు, నీవుతలఁచినపుడెల్ల నీచెంగటనుండువాఁడననిపలికిన నీప్రమాణవచనంబులేమయ్యె ! కృష్ణా ! ననుమఱచితివా ! నాయొనర్చుభక్తి నీమది కెక్కకుండెనా ! నాసవతులుపన్నెడి మాయావాగురంజిక్కితివా ! వారి మరులుమందులునిన్ను వశునింజేసెనా ! నేనేమి సేయుదాన కటాక్షింపుము ! వైశంబ దశానంబిచ్చినీచరణసేవాభాగ్యము నాకుంబ్రసాదింపుము ! నీదశానంబులేని నాజన్మంబేల ? నాసౌందర్యంబేల ? నీకు దాస్యంబు సలుపనిచో నాయవయవంబులు నిష్ప్రయోజనంబులు. అన్నియునిష్ప్రయోజనంబులు.

సీ॥ కంజాక్షునకుఁగాని ♦ కాయంబుకాయమే
పవనగుంభితచర్మ ♦ భస్తిగాక

వైకుంఠబొగడని ♦ వక్త్రంబువక్త్రమే
 ఢమధమధ్వనితోడ ♦ ఘక్కగాక
 హరిపూజనములేని ♦ హస్తంబుహస్తమే
 తరుణాఖనిర్మిత ♦ దర్విగాక
 కమలేశుఁజూడని ♦ కన్నులు కన్నలే
 తనుకుడ్యజాల ♦ రంధ్రములుగాక
 చక్రచిత్తలేని ♦ జన్మంబుజన్మమే
 తరళనలిల బు ♦ ద్భవంబుగాక
 విష్ణుభక్తిలేని వి ♦ బుధుఁడు విబుధుడే
 సాదయుగముతోడి ♦ పశువుగాక.

ఇట్లుచింతించుచుసాత్రాజితి చిత్తంబునుహరిపరాయత్తం
 బుజేసి ధ్యానపరవశమైయున్నయెడ సంతకుమున్న కృష్ణునిం
 బిలువనేగివచ్చినచెలికత్తియ సత్యభామంజేరి 'అమ్మా భామా
 రత్నమా! నేను హరినింబిలువబోయి యిదెనచ్చుచున్నదాన.
 నేఁడొకవితపుట్టినది శ్రీనారదమునీంద్రుఁడు స్వామినిదశింప
 వచ్చి యొకదేవలోకకుసుమంబునిచ్చిన హరి దానింకైకొని
 రుక్మిణికిచ్చెనట. ముని యావిరిమహిమంబునుదువుచు రుక్మిణిం
 బొగడునెడ "దీనిదాల్చినచో సత్యభామాదులు నీకుసాటి
 రానోపరు. కృష్ణుండుగూడ నీకువశవర్తియయ్యెడు" ననిరుక్మిణి
 తోఁబలికెనట. స్వామివారిప్పుడు రుక్మిణితోముచ్చటలాడుచు
 సంతోషపరవశుడైయున్నవాఁడు. నేఁడిక్కడికివచ్చునట్లుతోప
 కున్నది. అనియిట్లుచెలిపలికినపలుకులు తనచెవులకుములుకులు

గానాటఁ, దోఁకత్రొక్కిననీలభుజంగనుందరితెలుగున, నెండ
సోఁక మండుమార్తాండమణికైవడి, నేయివోయ భగ్గునదరికొ
న్నవీతిహూత్రజ్జ్వలపోలిక, నగ్గరితదిగ్గునలేచి యలోపంబగు
కోపంబున శ్రుతికుండలమండితగండభాగయై నెచ్చెలితోనిట్టి
నియె.

సఖి! యేమేమి! ఏమియివిత! ఎన్నఁడునువినని
మాటల నేఁడుగదావెంటి. ఎట్లెట్లు! నారదుండువిరిదెచ్చిహరి
కిచ్చెనా? దానినిగృష్ణుండురుక్మిణికిచ్చెనుగా! నారదుండంతనిలు
వక నన్నుందిరస్కరించుచు రుక్మిణినిమెచ్చెగా! పూవునురుక్మిణి
కిచ్చిన నిచ్చుఁగాక; నామాటయేలరావలయును! దాఁపక
చెప్పము. ఇంకేమిజరిగినది. ఆహా! ఇట్టికాలంబున కిట్టిమాటల
శ్రవణంబులవినంగవలసివచ్చె. ఇంకనిమ్మేనం బ్రాణంబులనెట్లు
దాల్చెద! తొలిజన్మంబున నింతగానోములనోచితింగాఁబోలు!
ఇంకనిమ్మహీతలంబున నెట్టివిపరీతముల వినం గనుంగొన నున్న
దాననోగదా! కుందరదా! నారదుండు రుక్మిణినిగ్గించి, ననుం
మాలనాడునెడఁ గృష్ణుండప్పలుకులువినియెనా? కృష్ణుండప్పలు
కులకు బదులైనఁజెప్పఁడుగా! నాసవతిమాయలు నాస్వామి
నంతకుఁదెచ్చెఁగాఁబోలు! ఏమిసేయుదాన! ఇఁకనాకేమిత్రోప!
సవతియెదుట సవమానింపబడు సుదతిబ్రతుకు గాల్పనే! మగఁ
డూరకున్న నెవ్వరైన, నేమాటనైన నందురుగదా! విభుఁడు
నాప్రేమ మఱచెం గాఁబోలు.

సీ॥ కలలోనైననవ్వులకై ననామాట
 జవదాటవెఱచునో చంద్రవదన
 యే దార్థంబునాయెదుటఁ బెట్టకమున్న
 యెవ్వారికొసఁగఁడోయిగుగుబోడి
 చెలులునాతోనేమి చెప్పదురోయని
 లంచంబులిచ్చునో చంచలాక్షి
 తోడిచేడియలు నాతోడివంతులకురా
 నయిరింపజాలఁడో నన్నుతాంగి

తే॥ యటమరలులేని కూరిమిననఁగి పెనఁగి
 కొనలుదీఱని కోర్కులఁ గూడిమాడి
 కపటమెఱుంగని మమతలఁ గలసిమెలసి
 యున్నవిభుఁడిట్లు సేయునే యోలతాంగి!

కం॥ కలకాలమొక్కగతిఁబూ
 నలలోదారంబుమాడ్కి నతిమదిలోనకా
 మెలఁగెడిపురుషులుగలుగుట
 తొలిజన్మమునోముఫలము తోయజనేతా!

—♦ శత్రుభావ గృష్టనిపైఁగోప మూసుట. ♦—

ఇంతకును గృష్టఁడే మూలము. శ్రీహరికి నాయెడనిక్కో
 మగుప్రేమయున్న నాకిట్టియవమానమగునా? ఆకుహనాగోపా
 లుని నమ్ముటచే నాస్థితినాతఁడిపుడింతకుఁదెచ్చె. కానిమ్ము. నా
 |పాణేశ్వరుంఁడెట్లులైన నిక్కడికిరాకమానఁడు. ఎట్లులైనను నా
 విభునివశునింజేసినాకార్యంబుసాధింతుఁగాక. అందునకొకయుపా

యంబుఁబన్నవలయుననియోచించిస్తానపానంబులవర్జించి, మేని భూషణంబులఁబరిత్యజించి, కడుమాసినచీరెధరించి, వియోగిని కైవడి, కుసుమంబులూడ్చినవల్లికపోల్కి, రాహుగ్రస్తయుగు చంద్రకళమాడ్కి, మేఘమండలముచేఁ గప్పఁబడిన పున్నమ వెన్నెలవడుపునఁగళావిహీనయై నక్షత్రమువలె మిఱ్ఱుమిఱ్ఱకు నఁ గనుపట్టుదీపకళికచేఁ జెన్నుతరిగిన కోపగృహంబున నొక శిథిలపర్యంకంబున శయనించి పరితప్తహృదయమైయుండె.

అంతసత్యాకాంతశాంతంబుకరణి నరణ కిరణుండస్తంగ తుండుగాఁగ, సత్యాకృష్ణలకుం జరుగఁబోవు కలహరవంబుల వలె ఖగకులకలకలసినదంబులు చెలరేగ, సత్యకుమారిపైఁగల క్రోధరసంబుమాడ్కి సాంధ్యరాగంబుపర్వ, సురలోకతరువును దేఁగలండని హరియశంబును మున్నందు చాటుచుండె నోయన సుధాంశుండు నిర్మలచంద్రికల దిశల వెదచల్లుచుండె.

కృష్ణుండు సత్యభామాగృహంబునకు వచ్చుట.

అట్టియెడ సత్యభామావల్లభుండు సాత్రాజితీసదనంబున కేగసమకట్టి ఘుమఘుమపరిమళమిళితంబగు కప్పురపుగందంబు మేనంభుగొల్కొన, నిగనిగమెఱయు సిగను సొగసగువిరుల సరులుపురడింప, దళుకుదళుకునమెఱయుమొగంబునఁ దీరుగా దిద్దినగీటునామంబుతేజరిల్ల, నందంబుజిలుకు దువ్వలువందాల్చి, పట్టుపుట్టంబును నీటుగావలైవాటమర్చి, మన్నధమన్నఘండో యిన జగన్మోహనుండై సైన్యమేఘపుష్ప సుగ్రీవవలాహకంబులను తురంగంబులఁగట్టిన యరదంబెక్కి సత్యాప్రాసాదంబు

దరియవచ్చె. నాడక్కడికిఁ గృష్ణున కెదురువచ్చినవారేలేరు. కైదండనొసంగెడువారుకానరాదు. కపటగోపకుండది చూచి కారణంబెఱింగి, దారుకునికైదండచే రథావరోహణంబొనర్చి లోలోన నవ్వుకొనుచుఁ దెఱచియుంచఁబడిన ద్వారముంబవే శించి, దారకునందునిలిపి లోపలి కేగుచుండె.

చూచితిరా! వివేకవతియయ్యుఁ గడుభక్తురాలయ్యును సత్య యెట్టిపనియొనర్చినది? సాధారణముగా లభ్యఁబలువుర కిట్టిపట్టుదలయుండుట నైసర్గికము. అట్టివారితో మెలంగుటపురుషులకుఁ గడుదుర్లభముగదా !

సర్వజ్ఞు డగు దామోదరుండు తెలియనివానివలె నటించుచు, సత్యకై యాయాగదినీక్షించుచు, 'ఎందునుభామామణి జాడఁదెలుపువారులేరు, ఇదేమియో'యని సత్యకైపరితపించుచున్నట్లు వెదకుచుండె. సత్యచేనియమింపబడినచేడియలురహస్యంబుగా నిండందునిలచి కృష్ణచర్యలంగనుచుండిరి. కృష్ణుండు 'రానిదియేమి' 'నాభామామణి, నాబహిఃప్రాణము, నాప్రాణేశ్వరి. యెందరిగినది! ఏమి యుపద్రవమువచ్చెనో! ఏలాకొయిందెవ్వరునుగానరాదు. ప్రతిదినము నారాకదెలుపురాచిలుకయు నేడిందుఁగానరాదు. నేడేమొకోయిల్లెల్ల జిన్నవోయినది నాకేమియుఁ దోచకున్నయది. ఏమి సేయువాడ. అనుచు నెదకుచు, బిలుచుచు, జెలికత్తియలంజీరుచు, దుదకు సత్యముండు చోటికింజనియె.

ఏమియాయదువలభుని కార్యనైపుణ్యము! పరియాలు
వేపురుసుదతులతో మెలంగుచాతుర్యము నాధీరుండెఱుంగు
గాని యన్యులకదిసాధ్యమా! దానినెవరువ్రాయ నేర్తురు? పాము
కాళ్ళు పామేయెఱుంగునట్లు సర్వచాతుర్య ధుర్యయగు
నాసత్య జాణతనంబు నాగోపాలచూడామణియే యెఱుంగును.
మితగాఁడగు నాయదుకాంతుం డాయితచెంత జేరెను. దీప
కాంతినిహెచ్చించెను. భామామణీయనిపిలిచెను గాని భామ
మాటాడక ముసుంగిడుకొని యుండెను. కృష్ణుండు చెంతనుండు
పరముపైఁ గూర్చుండెను. మఱల భామాభామాయని పిల
చెను. బదులులేదు, కృష్ణుండు ప్రేమనీ! పరుంటివేలయనిముసు
గుదివిచెను గాని యామెమఱలంగప్పకొనియెను. కృష్ణుండు
ముసుగుదివిచి కరంబునమోమునిమురుచు నుండరీ! నీమోము
నేడుచిన్నవోయియున్నది. ఏలయోచెప్పము.

— సత్యభామ ప్రణయ కలహము —

సత్య—నామొగమేలచిన్నవోవును. చిన్నవోవువారిమొగమే
చిన్నవోవును.

కృష్ణ—అన్నులమిన్నా! నీబంగరుమేన నగలులేకున్నవి. తీసితి
వేల?

సత్య—ఈనగలన్నియు మోయఁజాలక తీసితిని.

కృష్ణ—నీకీయాభరణములు చాలకున్నవనికాబోలు నిట్లనుచు
న్నావు. మఱికొన్ని యొసంగుదునా?

సత్య - చాలకేమి! వెలలేనినగను చేయించియిచ్చితిరి. తమ
రెన్నియైన నీయ సమర్థులుకదా!

కృష్ణ - మెడలోకి మఱి కొన్ని రత్నహారములు చేయింతునా?

సత్య - నాకు వేసిన యీహారము చాలును; చేయింపవలసిన
వారికిఁ జేయింపుడు.

కృష్ణ - ఇట్లనియెద వేల? నాకునీకంటెఁ బ్రేమాస్పదురాండ్రు
రున్నారు?

సత్య - అవును. తమకు నాకంటెఁ బ్రేమాస్పదురాండ్రులేరు;
సత్యమేపలుకుచున్నారు.

కృష్ణ - అసత్యమనుకొంటివా యేమి? జలంబునరసమువలె,
భూమియందు గంధంబువలె, కుసుమంబునందావివలె,
నీయందు నాకవిచ్చిన్నమగు ప్రేమయుండట సత్యము.

సత్య:-తమరసత్యమే యెఱుంగరు. శుష్కప్రియంబులు,
శూన్యహస్తంబులు, పలుపోకలమాయలు, నయగా
రపుమాటలు గోకర్ణగజకర్ణవిద్యలు, తమయెడఁదమరు
పుట్టుకమున్నే పుట్టినవి. ఇదియెఱుంగక నాగుట్టు రట్టడి
చేసికొల్పోతి. నిశ్చాలులెండు.

కృ:-చిలుకలకొలికీ! అసరసత్య మెన్నఁడు నెఱుంగని నీవు
నేడిట్లు విరసోక్తులాడనేల?

సత్య:-గోపాలకులతోఁ జెవిమినేయు తమసరసత్యము నాఁ
బోటి బోటికెట్లలవడును ?

కృ:-శరదందువదనా! యేల యోనీకునాపైధృఢముగాఁగోషము

గలిగినది. నీకెవరేమియెక్కు గావించిరో తెలుపుము
శిక్షించెదను

సత్య:-తమ రెవరినైనను శిక్షింపఁగలరు. శిక్షింపఁగలవారే
యెక్కుచేసినచో వారిని శిక్షించువారెవరు?

కృ:-ముద్దులగుమ్మా! నేనే యెక్కుచేసినంటివి; అందఱకంటె
నిన్నుఁబెద్దజేసి యెక్కువ చనువులిచ్చి నందుకా నిన్ని
టనుచున్నావు; స్త్రీలెట్టివారిని నఁ జుల్క నేతురుగదా?

సత్య:-తమరట్లేయనుకొనుడు. దేవకీదేవిననుఁదనకోడండ్రలో
నెల్లపెద్దచేసి చనవిచ్చె. దానంజేసి నిన్నునమ్మి మోస
పోతిని. పురుషులనమ్మిక మేడిపండుగదా?

కృ:-భామామాణీ ! నేనిన్ను మోసగింప నెఱచువాఁడనేని పఠద్ర
వ్యాపహారియనుభవించుపాపమనుభవించువాడనగుదును.

సత్య:-అవును; పాపము తమరేపాపము నెఱుఁగరు. గోపికల
పాల్పెరుగులను గుండలే త్రాగెంగాఁబోలు!

కృష్ణ:-సతీ! బాల్యచర్యలంబట్టి నన్నుదూషింపనగునే? నేను
గోగోపికాదుల కెన్నియోబాధలంబాపితిని. ఆశ్రితుల
కెన్నియో యుపకారంబుల సలిసితిని. వాని నెన్నఁ
దగదా?

సత్య:-సత్యమే. తమరిష్టులగువారి కెన్నియేనిం గూర్తురు; నేనే
కదా తమకన్యూరాలను.

కృష్ణ:-సఖి! యీవాదమేల? నీప్రియాలాపములచే నన్నాడ
రిపుము.

సత్య—స్వామీ! తమబహిఃప్రాణమగు నారుక్మిణీ ప్రియాలాపముల వినిన వీనులకు మాచవిగాని మాటలురుచింపవు. అక్కడికే యరుగుడు.

కృష్ణ—సీకంటె నాకాగుక్మిణీయెట్లు ప్రియురాలు?

సత్య—ఎటులనో లెండు. పిల్లికనులుమూసి పాలుద్రావిన యొరులెఱుగరు గాబోలు; మీమేనినుండి వీతెంచు వాసన నాకోర్వరాక యున్నది. అక్కడికే దయ సేయుడు.

కృష్ణ—ఓహూ! ఇదియా! భామా! నారదుడిచ్చిన విరి నామెకిచ్చితినినియా యింత ఎగరుచుచున్నావు. అప్పుడామె చెంగటనుంటచే నట్లీవలసె. మిగిలినదానికి నేనేమి చేసెదను. నీవేమి చేయఁగలవు. గతజలసేతు బంధనమేల ?

సత్య—నేనేమి చేయఁగలను; ఇంతతో ఋణము తీరినదను కొందును. తమకు నాతోఁ గావలయునది యేమి ?

సీ॥ ఉవిద యెవ్వత నోచియున్నదో యీశమం
తక రత్నమింక నొదల ధరింప

నీరైవతకశైల చారుకూటవిటంక
కేళికింకెవ్వతె పాలుపడునొ

యెవ్వతె కబ్బునో యీవసంతారామ
కర్పూర కదళికాగార వసతి

లీల నీమణిసాధజాలకంబుల నిన్నుఁ
 గూడి యెవ్వతె వార్ధి జూడఁగలదో
 యకట నేఁ బెంపఁబెరిగిన శుకమయూర
 శారికాబృంద మెవ్వతెఁ జేరునొక్కొ
 నన్న నాతోడి సవతులు నగకమున్న
 పంతమలరంగ నిన్న మిప్పింతుగాదె.

కృష్ణ—భామా! నన్ను బెదరింపఁ దలఁచితివా? అటులైన నే
 నేమి నేయువాడ.

సత్య—కృష్ణా! యిటులైన నేనేమి నేయుదాన, నన్ను నెవ్వ
 తెనుగానోచూచితిరి. నాభక్తి నీమది కెక్కకపోయెనా?
 నీయాశ్రిత సంరక్షక, భక్తపారిజాత బిరుదముల మఱ
 చితివా'

అని యిట్లా కురంగనయన తరంగముల తెఱంగునఁ
 దుఱంగలించు బొప్ప జలంబుల నాపికొనఁజాలక మోముపైఁ
 బయ్యెద చెఱంగుఁజేర్చి యొత్తికొనుచు లేమావిచిగురులఁ
 దిని యెలుగురాచిన కోయిలనెలంతవలెఁ గాకలీకలరవంబు
 లొలయ గద్గదస్వనంబున విలపించె. అపుడాకుహనాగోపా
 లుండు శిశిరర్తుపద్మంబున నుండివోలె నప్పద్మనయనానయ
 నారవిందములనుండి దొరంగుకన్నీరును నిజనభాంచలమునం
 దుడిచి బుజ్జగించుచు నిప్పటి కీయమగర్వభంగమైనది. ఇం
 తియ చాలును. ఇంతకంటె నీవల్లంఠిని గుందంజేయఁదగదు,
 ముందు చూచుకొందమని యయ్యాశ్రిత రక్షకుండో యింతీ!

యింతమాత్రాబునకు నీకింతవంతయేల? రుక్మిణికిడిన పుష్పము. నీకు లేకుండెనని వగవకుము. ఇందు- డడ్డముపచ్చినను బాటం దోలి, స్వర్గంబునంగల పారిజాతవృక్షముం దెచ్చి, నీకేళీవనం బులోని చెంగల్వకొలనికెలనఁ జెలువలరు కర్పూర కదళికాది తరువుల నడుమఁ బెరటిచెట్టుగ నాటించువాఁడయ్యనని య భోజనయనుండు గంభీరతర. మ ధురవాక్యంబుల నుడికె లపుడు తథాస్తు తథాస్తు యామోదించుచుండెనో యనఁ దన్నుందిర శుకశారికామయూరికలు కలకల రవంబులఁ బ్రతి ధ్వనులొసంగె.

—(సత్యభామ కృష్ణుని గౌరవించుట)—

ఆమాటలు సత్యభామ కమృతమయములయ్యెను. అ యిందువదనఁడెందుమున నానందరసము పొంగిపొరలి ఛాతెను. మొగమునఁ జిటునగవు మొలకలెత్తెను. ప్రాణేశ్వరునిదివ్య శరీరమును సయనకుసుమములచే నలంకరించెను. మధుర వాక్య కోకిలాలాపము లమ్కాధవువృక్షమునం జెలరేఁగెను. కృష్ణఁడానందవివశుఁడైనట్లు కన్పట్టెను. అంత సత్యభామ సైంగ లంబట్టి పరిచారికలు కృష్ణునకుఁ బరిచర్యలం గావించిరి.

శ॥ తలిరాకుఁ బోడియొక్కతె

జలకమునకు వేళయనుచు శౌరికి వీణా

కలకలములఁ గలకలనగు

పలుకుల మెలపొలయ విన్నపముఁగావించెన్.

సీ॥ చెందికపూవన్నె జిలుగుదువ్వలువను
 దడియొచ్చె నొక్క కాంతాలలాను
 కొనగోళ్ళ నెఱులుసిక్కులువాపి మెలపున
 శిరసార్చె నొక్కలేజిగును బోడి
 వెన్నెలనిగ్గులు వెదచల్లెడు మడుంగు
 లందించె నొక్క పూర్ణేందువదన
 నవరత్నమయ భూషణవ్రజంబులుమేనఁ
 గీలించె నొక రాజకీరవాణి
 విరులసరులిచ్చె నొక యరవిందగంధి
 యలఁదెఁ జందన మొకధవళాయతాక్షి
 సుదతియొక్కతె కపురంపు సురటి వినరె
 నిలువుటద్దంబు నొకయింతి నిలిపె నెదుట.

అంత సత్యభామయు మేఘమండలంబుఁ దిగనాడినపూర్ణ
 చంద్రకళపగిది రాత్రిసమయముఁ బెడఁద్రోచిన పద్మినికైవడి,
 వేసవి బాసిన నవమాలికాలతిక చాడ్చునఁ, గలఁకందిగఁ
 దోచి తేజరిల్లుచుఁ దొంటియట్ల దివ్యాంబరాభరణంబులం
 దాల్చి, యడుగు దానురలం బసిండి గిల్కుటందియలు రవ
 శింప, మందమందగమనంబుల రాయంచకరణి నగుదెంచి
 చందురునిచెంగట రోహిణీతారకైవడి నాగోపాలచూడామణి
 చెంత నిలిచియుండె.

పతి పారిజాతమిడకుండుటంబట్టి సత్య యీర్ష్యను
 చహించి విరసోక్తులాడుటయు, కాముకునివలెఁ గృషాడామె

ననునయించుటయుఁ గనుపట్టుచుండుటచేఁ దత మెఱుంగని వారు సత్యయందుఁ బూర్ణభక్తిలక్షణము, కృష్ణుని యందీ శ్వరలక్షణము లేదని శంకింపఁదగదు.

మనోవాక్కాయములలో మనసుప్రధానము. మాన పుండేపనిచేయుచున్నను మనస్సు భగవంతునిచర్యను మననము చేయుచు నిశ్చల మయ్యెనేని యది భక్తియై వానికిహాపర సుఖములీజాలును. ఒకఁడొక ప్రాణపదవస్తువు పోయెనేని యేపనిజేయుచున్నను దానావస్తువునే నిరంతరముఁదలించుచుండును. అట్లుతలచుటయే మననము. తలఁపఁ దలఁపఁ జిత్తమా వస్తువునందే నిలకడగా నుండును. అటులనే శారీరకకర్మ మెట్లు లుండినను మనము భగవద్గుణానుభవము నుండి కదలక. తైల ధారవలె నవిచ్ఛిన్న స్మృతिसంతానాత్మకమై యుండెనేని యాతండిశ్వరానుగ్రహ పాత్రిుడగును. భజగోవిందశ్లోకముల యందిట్లే చెప్పఁబడినది.

శ్లో॥ యోగరతోవా భోగరతోవా ।

సంగరతోవా సంగవిహీనః ।

యస్యబ్రహ్మణి రమతేచిత్తం ।

నందతి నందతి నందత్యేవ ॥

ప్రహ్లాదుండును భక్తివశముచేఁ బలునిధంబులుగఁ బ్రవర్తించి నట్లున్నది. కావున సత్య యెట్లు మాటాడినను మనం బీశ్వరాధీనమగుటచేఁ బూర్ణశక్తియనుటకు సందియములేదు. కృష్ణుండును సర్వజ్ఞుండు గావున నిపుణోక్తులచే చిత్తయికాగ్ర

తను బరికీలించి వగపొదాతయ్యెను. ఇదియునుం గాక గోపి కలు కామముచేతను, కంసుడు భయముచేతను, రావణాదులు విరోధముచేతను, శుకాదులుజ్ఞానముచేతను, ఇంక నెందఱెందఱెన్నెన్ని మార్గంబులచేతనో భగవంతుని వశపఱచుకొన్నట్లనేక మహాగ్రంథములు నుడువుచున్నవి.

ఇట్లు శ్రీకృష్ణుండు సత్యభామామనోరథ మీఁదేని నెంచియు, నారదోద్దేశమును సఫలము చేయుం దలంచియు, సంతకుమున్న నరకునిం జంపితెచ్చి తనయొద్ద దాచియుంచిన యదితీకుండలముల నద్దేవికొసంగ నిశ్చయించియు, దాస్వల్లంబున కేగ సనుకట్టెను.

— సరకానురు చరిత్రము —

శ్రీహరి నరకానురు నేలచూపె? అదితీకుండలములు హరియొద్ద నేలయుండె? నన

జనమేజయా? తొల్లి నరకుండను దానవుండు భూదేవికిఁ ననయుండై జనియించి యపారవిక్రముమగు, సూరకర్ముండు నై యుండె. ఆరక్కసుండు తక్కిన రక్కసులకు నెల్ల నేడు గడ్డయై యుక్కుమిగిలి లోహమయంబులగు సప్తప్రాకారంబులచేఁజుట్టఁబడిన ప్రాజ్ఞోతిషపురంబును నివాసంబుగాఁ జేసికొని యందధివసించుచుండు. తత్పుర దుర్గంబులుదుర్గమంబులగుటచే నన్యులకందుఁ బ్రవేశింప నశక్యంబు. వానియాజ్ఞ సింహస్వప్నంబగుటఁజేసి మింటనరుగు దేవతలేని తత్పురంబు మీఁదిగ నావలకుంబోవ వెఱతురు ఆసోకుమూతల జోదునకు వెఱచి

మే కాబోలు సూర్యుండు తత్పురిపై సరిగరాక యుత్తరా
యణ దక్షిణాయనంబుల నేగుచుండు. అతని భీకరాకారంబుఁ
జూచి లోకభీకరుండగు యముండుం గూడ వెఱచునన్న సందే
హింపం బనిలేదు. అదైత్యపల్లభునిరాకఁ గాంచిరేని సిద్ధవిద్యా
ధరాదులైన ముసుకువైచుకొని మూల దాగవలసినవారే.
ఆనృశంసుని ప్రయాణము దేశమునకు సూచకేతువు. ఆదు
స్వభావుని దర్శనము తాపసులకు నై ధనతార. ఆవిక్రమ
నంతునకు దేవతలపై దాడివెడలుట. నల్లెరుపై బండినడక
వానికి శాంతివిద్య కరతలామలకము. ఆపాపరతునకుఁ బర
శ్రీ పరధనాపహరణమన్న నిత్యకర్మానుష్ఠానము. ఆమహాభక్తు
కుండు గజసింహశతంబుల పలలంబు భోజ్య పదార్థంబుగా,
వ్యాఘ్రమిషంబు సూపంబుగా, వన్యమృగంబుల నం
జల్లు పచ్చల్కుగా, మానవమాంసంబులూరుఁ గాయలుగా, రాజ
గర్జనంబులు చోష్యతక్రంబులుగా, నిత్యంబును భుజించుచుండు
ఆతనికడ సుగుణంబులు కలవో లేవో చెప్పఁజాలముకాని
దుర్గుణంబులుమాత్ర మొక్కటియుఁ దక్కువలేక యుండు.
అగ్నిదేవునకు వాయుదేవుఁడు తోడై నట్లు మురాసురుండను
వాఁడు వానికిఁదోడై పరమ మిత్రుఁడుగా నుండును. వారు
భయమనునదెట్టియో యెఱుంగరు. నరకుండొక్కయెడ
మురాసురసహితుండై ససైన్యంబుగాఁగదలి దిక్పాలకులపై
దండువెడలి, నిర్జరేంద్రుని నిర్జించి, యతని మణిపర్వతంబును,
తిజ్జననియైన యదితిదేవి కర్ణకుండలములనూ, వరుణుని ఛత్రం

బును, హరించి సజయుండై స్వస్థానంబున నుండె. ఆమర్క
దాంధ్రుం జెప్పడును దేవతలకు గుండెలో గాలమై సురయూ
ధంబుల వేధించి బాధించును గాని మానవుల భాగ్యంబునఁ
గాఁబోలు లెక్కనేయక తఱచుగా మనుజులపై కేగువాఁడు
గాఁడు. జగద్రోహియగువానిం దిట్టనివారును, వానికి నెఱచి
దాఁగనివారును గలికమునకై నం గానరాదు. ప్రతాపవంతుం
డైనను లోకోపకారకుఁడు గాఁడేని జనులకుఁ బ్రియుఁడుగాక
ప్రతితాప కారకుండగుఁగదా!

క॥ జలధరుఁడు నిమిషమరిగిన

వలనొప్పుఁగ సర్వలోకవల్లభుఁడగుః ను

జ్వలరవి కరములనెప్పుడు

నిలఁజల్లినఁ దాపకారియే యగుఁగాడే.

ఇంద్రుండా నరకబాధలఁ బడఁజాలక సర్వసమర్థుండని
యెఱింగి శ్రీకృష్ణుని ద్వారకన్దర్శించి తదైశ్వర్యకృత్యంబులం
దెలిసి మాయాపదల నెడబాపి కాపాడుమని గోపాలకృష్ణుని
వేఁడె. శ్రీహరియు శరణాగత రక్షకుండుగాన నిందున కళ
యంబిచ్చి వీడ్కొలిపి యయ్యసురవిదళనము సలుప సమ
కట్టఁగాఁ దన్నుంగూడఁ గొంపొమ్మని సత్యవేఁడె. హరిదానికం
గీకరించిమక్కువతో నక్కలికి వెంటరా గరుడు నధిరోహించి
ప్రాజ్ఞోతివంబుఁజేరి తత్ప్రకార సప్తకంబు నురుమాడె. ఆ
ధ్వనికి గుండియలవియ మురాసురుండు సేనతో దురమునకు
రాగ హరి యయ్యసుర రూపుమాపె. అంత సక్రొధుండై

సరకుం డట్టహాసము సేయుచు విలయరుద్రుని భంగి గృష్ణుని ద్రుంప నేగుడెచె. వాని యాన్ధత్వంబు సూచి కుతుకంబుతో సత్య హరియాజ్ఞంగొని యనుసరిం దాకి సమరంబుసేయుచు, శృంగారరస తరంగంబులొలయ విభంగనుచు హరి యబ్బుర పడఁ గొంతదడవు చిత్రరణంబు గావించె. తుదకాకవ్యా మండు హరిచే హంతవృండు గాన నునురులఁ దొఱంగి పరమా సదంబుఁ జూఱగొనియె. కృష్ణుం డదితికుండలంబులం గైకొని యేగి వాని తనయొద్దఁ బదిలపఱచె. తత్కుండలముల నా జనని కొసంగుట కదియ యదనని తలఁచి త్రిదివంబునకేగ సంసిద్ధుడయ్యె.

— ♦ సత్యా కృష్ణులు స్వప్నపురి కేగుట ♦ —

అంత నారేము మధురభోజనంబు గావించి సత్యా కృష్ణులిగువురును బ్రీయమధుర భాషణంబులతో సుఖనిద్రజెం దిరి, ఆరాత్రి కడచె

చ॥ మఱిమఱిపల్పనయ్యెఁ గలిమాన్యజనుల్ నలె స్థూలతార,లం
బరము ప్రసన్నమయ్యె మునిమానసమట్టుల, సంతటందమం
బరిగెను సజ్జనాళిహృదయంబుల వీడ్వడిమోహమట్లు, రే
యరిగెడునుక నిరుద్యమ జనావళి సంపదకై వడిక వడిక

అపుడు వందిమాగధు లిట్లుపాడుచు శ్రీకృష్ణపరనూ
త్ముని మేల్కొలుపఁ దొడంగిరి.

సీ॥ చోటవై వాణాశిదూటి చోరునిజీరి

మీఱుచారువిహార మ్మేలుకొనుము.

సత్యా కృష్ణులు స్వర్గపురుషులు.
P Venkateswara

మేటి తాజేటి బూమెలుపూని మంధాన

శైలమెత్తినధీర మేలుకొనుము

హాణివై సంభృతక్షోణివై రిపుయుద్ధ

కేళిగూల్చిన శూర మేలుకొనుము

భక్తుమాటలఁబట్టి బలుకంబమునఁ బుట్టి

మెఱసిన నరసింహ మేలుకొనుము

గీ॥ లీలవలువృత్తిగనుధన్య మేలుకొనుము

మేదినీశ ప్రవర్ధన మేలుకొనుము

శూలి కోదండఖండన మేలుకొనుము

నీల నీలాంబుదశ్యామ మేలుకొనుము

ఇట్లు ప్రబోధితుండై నందనందనుండు కాల్యకరణీయం
 బులం దీర్చి స్వర్గపురీ గమనోన్ముఖుండై దివ్యవేషమును
 ధరించె. శంఖచక్రాది సాధనంబులం గైకొనియె. సత్యా
 కాంతయు నింతింతనరాని సంతసమ్మునఁ బన్నీట స్నానమాడి
 చంద్రకావి చీరె ధరించి, నవరత్నఖచిత భూషావిశేషంబుల
 నలంకరించి, యవిరళ పరిమళ మిళితంబులగు నవమాలికాది
 కుసుమంబులఁ బెన్నెఱివేణి గీల్కొల్పినిలువుటద్దంబుఁజూచి
 సొబగునకు మెచ్చుకొని, పూఁచిన తంగేడువలెఁ దేజరిలుచు
 రెండవ లక్ష్మీవలె నొప్పుచు నడబెడంగుల నేతెంచి యనంగ
 జనకుని కురంగట మెలంగుచుండె. అప్పుడప్పరమ పురుషుం
 డయ్యెస్వలాడి మిప్పలకు ముదంబుప్పతిల్ల మనంబున గరు
 హ్మంతనిం దలంప

సీ॥ వజ్రంబునకు నీకవైచిన బలశాలి
 గజకచ్చపాశన ఘాతుకుండు
 జననిదాస్యంబు నీగిన కులశ్రేష్ఠుండు
 దుర్లభామృత పశ్యతోహరుండు
 కమలాపు సారథి గారాబుఁ దమ్ముండు
 కశ్యపకృత పుణ్య కర్మఫలము
 సకల శకుంతోఘ సామాజ్యధారేయుఁ
 డహిమృగయా వ్యసనాకులుండు
 మింటిపాలెంబులేర్చు ముక్కంటితూపు
 గజీనిపాతిత రోహిణస్కంధుఁ డనిల
 మానసాతీత వేగసంపద్ధనుండు
 తాద్యుఁ డేతెంచె దానవధ్వంసికడకు

ఇట్లువచ్చి గరుండుం దమ్మరళీవినోదికి జోహారొనర్చి
 యెదుట నిలువంబడ దైత్యాంతకుం డా నాగాంతకునితో గత
 వినసంబున నారదుం డేతెంచి కుసుమం బొసంగుటయు, సత్య
 కోపకారణంబును, దానంజేసి తా సురతరువుందేర నమర
 లోకంబున కేగనెంచుటయు వివరింప వైనతేయుండిట్లనియె.

“దేవా! యేను మున్నమృతంబుఁ దేనేగ నిందుండి
 మత్కార్య విఘ్నంబు నేయఁ గలహంబున కై
 కాలు ద్రవ్వి నాపై కేతెంచె. నేనానిలింపవిభుని పీచం
 బడంచి మత్కార్యము సఫలముఁ గావించుకొంటి. అదిమొ
 దలు సురపతి నాయెడ నలుకవొడమియున్నవాఁడు. నాచలం

బును మఱలఁ జూపుతరుణం బెపుడు వచ్చునోయని నిరీక్షించుచున్నాఁడ. దేవరయెడ నాతండు సగౌరవంబుగఁ బ్రవర్తింజేని నాకోరిక యీఁడేర్పగలదు' అని విన్నవింప శ్రీవారి యాను నీవంతటివాఁడవేయని గరుడు నగ్గించుచుఁ దానాస్వర్గ గాత్రితోడ సుపర్ణపర్ణంబుల నధిరోహించె.

పిమ్మటఁ దార్ద్యండు హుమ్మని మింటికెగయఁ దదీయ పక్షవిక్షేపంబునఁ బొడమిన పెనుగాలిచే నగశృంగంబులు కొంతదూర మంపవచ్చి మరలివెనుకకుఁజను బంధువులకరణి నెగిరి క్రిందికింబడుచుండె. ధరణీపరాగంబు దూదిపింజలమాడ్కి జెల్లాచెదరై భూతలంబు నావరించు చుంబె. చెట్లయాకులు శత్రువులువోలె బరస్పర సంఘర్షణంబునం గూలుచుండె. సత్యాకృష్ణులు దివ్యవిమానంబుననేగి పుణ్యపురుషులొ యన్నట్లు స్వర్గంబున కరుగుచుండిరి. ఇట్లుమింటనేగుచుఁ బుడమివైపునకు దృష్టిసారింప వేగంబునం బాటునేటులు మహింబాకు నాగుబాముల కరణి, శైలంబులు బొమ్మరాల మాడ్కి, మహాషిహిరుహంబు లుర్విమొలచిన పచ్చగడ్డి భాతి, సముద్రంబులు నీలమేఘంబులచాయఁ గనుపట్టుచుండె. గరుడుం డతిజవభరంబునఁ గరువలి కరణి నరుగుచుండ మేరుపర్వతంబు పొడసూపె, దాని రత్నచ్ఛాయాచ్ఛటలు నభంబు నాచ్ఛాదించుచుండ నమ్మచ్చైకంటి యచ్చెరువంది యియ్యది యేమియనఁ గృష్ణండిట్లనియె.

‘దేవీ! యియ్యది మేరుపర్వతంబు. ఇది ధరణీమండల

మునకు మధ్యభాగంబుననున్న బంగరుకొండ. దీని చటియలు రత్నమయంబులు. ఇంగు దేవ యక్ష కిన్నర కింపురుషాదులు నసియింతురు. దీనిచుట్టి దిక్పాలుర పట్టణంబు లుండును. ఇది మానవులకగోచరము. ఇయ్యది కేవలపుణ్యనిలయము. మన మిపుడుస్వర్గంబుదరియవచ్చితిమి. పుడమియందలి మహాపుణ్య వంతులు దేహాంతగంబునదీనిజూడనోవుదుగు. ఇందుండువారికి ముదిమి యాకలి దప్పి దుఃఖము కష్టము నుండదు. అనుందు కన్పట్టినదియే యాకాశగంగ. ఆనదిని దర్శింపగలుగువారు మహాధన్యులు. అది పరమేశ్వరుని జటాజూటంబు వెలువడి స్వర్గ మర్త్య పాతాళలోకంబుల వ్యాపించినది. ఆతటినిమి తల్లి సర్వపాపంబులఁ బొపునది గాన దివ్యమునీంద్రులు గూడ నం దవగాహనంబు సేయుచుందురు. దల్మింపుము? అనుచు నేగుచుండ నవ్వి యద్దంగాతరంగిణీ తరంగంబుల యభంగుర రవంబులు శ్రవణానందము గావించుచుండె. అపుడయ్యిందు వదన మందాకినికి వందనంబులర్పించి 'గోవిందా! యాపురంద రునకు మనము కననేగు మదారతరువెట్లు లభించెనో విన వలతు నానతిండన ముకుందుండిట్లు నుడువఁదొడఁగె.

— ♦ కృష్ణుడు సత్యకుఁ బాఠశాలము పుట్టినవిధము చెబుట ♦ —

సృష్ట్యాదినుండియు దేవదానవుల కపారంబగు పోరు జరుగుచుండెడిది. వారిలోదేవతలు సహజశాంతులై మహా ప్రభావసంపన్నులై యీస్వర్గంబున వసియించు చుందురు. బలిష్ఠులై గర్వితులగు ననుగులు కండకోవరంబున సురలంకి

కొని చెండాడుచుండ నమరు లుపాయగలంబున వారినోర్చు
 చుండిరి. అపుడు మానవలోకంబేలు బలిచక్రవర్తియను
 దానవేంద్రుడు నిజబల ప్రతాపాతిరేకంబున స్వర్గంబుపై
 హుడువెడలి బృందారక బృందంబుల నోడించి యమరేంద్రుని
 పైకి హుటాహుటినేగి వానింబట్టి కట్టి పిడికిటిపోటులందట్టి
 కొట్టిన నిలువజాలక బలాంతకుండు పలాయితుండయ్యె సుర
 లెల్లరుఁ గకావికలై దిక్కులకుంబాటిరి. అంతనాబలి బలీయుం
 డై త్రిదివంబు నాక్రమించి యేలుచుండె. సుర లనాధు
 లైరి. బహుశతాబ్దంబులు కడచినవి. మఱల నెట్లయిన నను
 దుల నోడింప యత్నించి సురలెన్నియో నారులు పోరిరి గాని
 వారి ప్రయోజనంబులు బూడిదెంబోసిన యాజ్యంబు కరణి
 నిరర్థకంబులయ్యె. అంత నాక్రతుభుజులు దేవతాపక్షపాతి
 యగు విషం బ్రాంధింప వైకుంఠామంబున కరిగిరి. పురుష
 సూక్తమంత్రంబుల నుపాసించిరి. స్వామీ! జగద్రక్షకా
 ఆ ప ద్మాంధ వా, అ ఖిలాంధ కోటి బ్రహ్మాండ
 నాయకా, ఆర్తశరణ్యా, పరమపురుషా. కటాక్షింపుము.
 మామొర నాలింపుము. మాప్రాణంబులఁ గాపాడుము. నీవు
 తప్ప వేరుదిక్కు గానము. ప్రసన్నుండవగుము. అని బహు
 విధ దీనాలాపంబులఁ బ్రార్థించిరి. అపుడా యాదినారాయ
 నుండు వారికిం బ్రసన్నుండై యాదరించి జడుపుదీర్చి నచ్చిన
 కారణంబుగ సురలు తమ దుశవస్థనంతయు హరికి నివేదిం
 చిరి. దాని విని విష్ణుండు వారికిట్లాక యుపాయంబు సెప్పెః

త్రిదశులారా! మరణము కలుగనీయని పరమాషధం
 గామృతంబు. ఆయాషధంబు మీకును, బలిష్ఠులగు దానవా
 నీకంబులును గలిసి సాధించినంగాని లభ్యంబుగాదు. కావున
 మీరు పూర్వవిరోధంబుఁ బాటింపక పూర్వదేవులం జేరి,
 యనునయాకార్యంబుల ద్వేషభావంబు మఱపించి మైత్రిసలిపి
 హృదయమర్మంబు నెఱుకపడనీక యేకోదరులవలె మెలం
 గుచు వారికమృతోత్పాదనంబున నుత్సాహంబుఁ గలిగించి
 వారి సహాయంబుచే మందర నగంబును క్షీరసాగరంబు
 నంజేర్చి వాసుకిని రజ్జువ్రతగా నొనర్చి చిలుకుఁడు. అందమృత
 ముద్భవించును. అద్దాని నుపాయవశంబున రక్కసులకుఁ జిక్క
 నీక మీరుతావుదురేని మృత్యువును జయింపఁగలరు. పొండు
 మీయత్నంబులు ఫలించుఁగాక. యని వారలననిచె.

సురలును శ్రీహరియాజ్ఞ యగుటంజేసి పొగుషంబు
 దిగఁద్రోసి వినీతవేషులై కొలువున్న బలింజేరి యందఱకు
 ననుస్కరించి 'అన్నా మనకు వైరమేల? అజ్ఞానమున మేమొ
 నర్చిన నేరంబుల సైరింపుఁడు. మీకు మేము దాసులముగా
 ని యధీశులము కాము. ఇదియునుంగాక కశ్యపుని పత్నులలో
 దితిసంతతివారు మీరు. అదితిసంతతివారము మేము. కావున
 మనమేకజనకులము సహృదరులము. మమ్మును మిత్రభా
 వంబునఁ గైకొనుఁడని వేడ వారందుల కియ్యకొనిరి. సమాన
 బలుండగు శాత్రువుండు పాదాక్రాంతుండయ్యె నేని వీరు
 లమితోత్సాహవంతులై పూర్వవిరోధం బెన్నరుగదా! ఛాపము

మాయోపాయంబుల కాలవాలంబగు దానవ మృగజాలంబు
 దేవతల మాయూపాయగురం జిక్కె. అంతం గృతుభుజులు
 క్రమక్రమంబున రాక్షసచక్రింబున కమృత సంపాదనము నర
 దాసక్తి గలిగించి తదుపాయంబుఁ దెలిపి యుభయక్షముల
 వారును మందరగిరి కే తెంచిరి. దేవతలు ముప్పదిమూఁడు
 కోట్లు. రాక్షసులునందఱే. వీరందఱు బహు ప్రియత్నంబుల
 నన్నగంబు ద్రవ్వి పెకలించి శిరంబులపై కెల్లెట్ల యెత్తు
 కొని క్షీరాబ్ధికిం జనుచు మోయఁజాలక మార్గమధ్యమున నా
 శిఖరింబడవైచిరి. రాక్షసు లాపనిదున్నాధ్యమని నిస్సృహులై
 చనిరి. దేవతలొండుపాయంబుఁ గానక మఱల వైకుంఠంబు
 నకరిగి హరిం బ్రార్థింప నాభక్తవత్సలుండు గరుడవాహనా
 రూఢుండై యే తెంచి సురాసుర దుస్సాధ్యంబగు నాశైలంబుఁ
 దన యెడమచేతనెత్తి గరుడుని టెక్కలపైఁబెట్టి, నాతండు
 భగవదాజ్ఞానుసారముగా దానిం దుగ్ధాబ్ధియందుఁజేర్చె. సర్వ
 శక్తియుక్తున కెద్దియైన నశక్యంబగునే?

గీ॥ అతిసమర్థులకిల నసాధ్యంబులేదు
 పోలనుద్యోగికిని దూరభూమిలేదు
 విద్యగలవాని కెందును వింతలేదు
 వఱలు ప్రియవాదికిని శాత్రువంబులేదు

అంత సుర లసురులబిలిచి వాసుకిని గవ్వపుఁద్రాడు
 గాఁజేసి మూఁడు చుట్లుగాఁజుట్టి సురలోకవైపున, నసురులొక
 వైపునంబట్టి మధింపఁదొడంగిరి. అపు డాతఁటి కొండ సంఘర్షణ

భారంబునవార్ధమునుంగఁజూచిన హరికూర్మహులుండై మంద
రంబును వీపున మోయుచు మునుగసికెక్కి. లఱచునెడ వఱిపి
డిచేనాపావతేనివలనభీషణవిషంబుజనించిలోకంబులభస్మంబుఁ
జేయఁజూచె. రక్కసులదరి పాఱిరి. అపుడు సురలు తమ
మనంబున హరిం బ్రార్థింప శంకగుం బ్రార్థింపుడను మాట
వినరాఁగా నాదేవతలు శ్రీకైలాసధామంబున కరిగి శివుని
వేడ నాభక్తసులభుండు ప్రత్యక్షుంబై వారల కార్యంబు విని
తనగమనంబునకు వెఱచు పార్వతికి ధైర్యంబునెప్పి వచ్చి
విషంబు నంతయు నుండగాఁజేసి నోటవైచుకొనియె. అది
దహనశీలమగుటంజేసి యుదరంబునం జేర్చినచోఁ దత్ప్రదేశ
స్థితలోకంబు వినాశం బొందునని యెంచి దానిం దనకంతంబు
ననే యుంచి గరళ కంతుండను పేరం బ్రసిద్ధుండై వారి భయం
బువాపి విజధామంబునకరిగె. మఱల దేవాసురులబి మధింపఁ
జూచిరి. అంత నాపయోరాశియందు సాత్రాజితీమనమిపుడు
తేనేగు నాపారిజాతము, కామధేనువు, చిత్రామణి, కాస్తుభ
రత్నము, ఉచ్చైశ్రవమను హయరాజము, ఐరావతమను గజ
రాజము, లక్ష్మీదేవి, చంద్రుండు మొగలగు సనేక వస్తుజంతు
సంతానంబు లుత్పన్నమయ్యె. వానిలోఁ గొన్నింటిని సురలు,
కొన్నింటి నసురులునుగైకొనిరి. తుదకం దమృత ముద్భవించెను.
ఆపీయూషమును దేవతలు గైకొననెంచిరి గాని యది
బలిష్ఠులగు రక్కసులకుం జిక్కెను. గోఱుచుట్టుమీఁద రోకలి
పోటన్నట్లు దనుజులవలనఁ దమకు మఱింత భయము కలుగు

నని వగచి సురలు హరిం బ్రార్థింప నవ్విభుండు జగన్మోహినీ
 మాపంబుఁదాల్చి రక్కసులకు మోహంబుఁగల్పించి యా
 సుధాభాండంబుఁగైకొనిమీకును సురలకును సమాధానంబు
 గాఁబంచి యిత్తునని యనుసరింపమిమ్మింది నారి నిరుబంతులుగాఁ
 గూర్చుండ నియమించి యాచావులేని మందును దేవతలకే
 యొసంగెను. మోహనీభ్రాంతిచే రాక్షసులు వెదలకుండిరి.
 తుదకు మిగిలిన సుధతోఁ గూడ మోహిని యంతర్ధానం
 బయ్యె. రక్కసులు నిరర్థకులై సురలతో బహుకాలంబు
 పోరిరి. కాసి వారి యమృత ప్రాశన బలంబున కోర్వలేక
 చనిరి. ఉపాయశూన్యుల బ్రతుకీట్టిదియేకదా' అంత దేవతలు
 స్వర్గము నాక్రమించుకొని కల్పవృక్షాదుల నందుఁ జేరిచి
 సుఖముండిరి" అని హరి సత్య కిట్టిసంగతులు చెప్పఁచు నేగు
 చుండ స్వర్గంబు దరియవచ్చె.

— ♦ నారదుని స్వల్పలోక గమనము ♦ —

అంతకుమున్న నారదుండు హరిభజనంబు సేయుచు
 నాకంబున కరుదెంచి కొలువుదీగి యున్న యింద్రునింగాచె.
 అమరేంద్రుఁడును సభ క్తికంబుగా నభివాదనం బొనర్చి మహా
 త్మా! యద్భుతంబు లేమైనఁ గొనివచ్చి తేయన వీణాముని
 యిట్లనియె. 'సురసార్వభౌమా! యొక విశేషంబు గలదు.
 నేఁడిదెశ్రీకృష్ణభగవంతుఁడు సత్యభామాసహితముగా నీవైభ
 వంబవలోకింప నిచ్చటి కరుదెంచుచున్నాఁడు. ఏమి నీభాగ్యము
 వినుము. గంగపాపమును, చంద్రుండు తాపమును, కల్పతరువు

దారిద్యము నడంచును, సజ్జనదర్శనమో పాప తాప దైన్యముల హరింపనోపు. అట్టివారి దర్శనంబు సకలదోష సగహరికము, సర్వాభిష్టదాయకంబు నగు. ప్రజ్వలితాగ్నిచేఁ గనక మాలిన్యంబువోలే. మహాత్ము వాక్యోపదేశంబుచే శ్రోతల యంతరంగతమంబు వాయును. దయాపూరితంబగు మహాసీయుల దృష్టి ప్రసరించునేని పాపుల హృదయంబులైనను సత్వగుణ భరితములై దుర్వృత్తులం జొగక సత్పథంబునం బ్రవర్తిల్లు. అట్టి సజ్జనుల జన్మమే సార్థకంబగుచుండు. మున్ను మహర్షుల దయార్ద్రదృష్టి ప్రసారంబుచేఁ గిరాతుఁడు మహర్షి యయ్యె. దాని వినుము.

— ♦ వాల్మీకి జన్మ వృత్తాంతము ♦ —

పూర్వకాలంబున నొకవిప్రుండు గలఁడు. సానికడ బ్రాహ్మణధర్మంబులు శశవిషాణ ప్రాయంబులు. సదాచార మన్ననో గగనకుసుమంబు. ఆతని యందు దుర్లక్షణంబు లాశనికంటె ముందు పుట్టినది. సంధ్యావందనము, స్వప్నప్రాయము, చౌర్యధనార్జనమే పరమార్థసంపాదనము. ఆతిండునిజ భార్య బరిత్యజించి హీనకులజను జేపట్టి కులభ్రష్టుడై జనసీ జనకులవిడిచియరణ్యప్రాంతంబులనివసించుచుండెను. ఆతఁడుతీర్థయాత్రాగులకేగు వారి ధనంబులదోచుట యందు శంపూర్ణ ప్రయోజకుఁడు. మాయానైపుణి యాతనికి నేర్చుకొనకయే వచ్చిన విద్య.

ఒక్కయెడ సప్త మహర్షులు గంగా స్నానార్థమేగు

చుండిరి. ఒక యెడారికడకువచ్చునప్పటికి రాత్రినాల్గవజామయినది. వారు భగవన్నామ స్మరణము గావించుచుఁజనుచుండిరి వాఁడు వారికంఠస్వరము జాడంబట్టి రొక్కంబు మ్రుచ్చిలింపఁ దన్నికటంబుఁజేరె. పిడుగుంబోలు బడియెం జేఁబూనె. కాలిచప్పుడు వినరాకుండ వారియెదుటికి వచ్చెను. అపుడింకఁ గొంత చీకటియుండెను, ఆబొగ్గునుబోలిన నల్లనిమేనును ఆ కొండ నీళ్ళయుం జూడ వాఁడు రెండవ యమకింకరుని వలె నుండె. మున్నుండు వాఁడు చేతి బడియకట్టు నెత్తెను. గద్దించెను. బాపలారా! వంటయింటి కుందేళ్ళు మీరిక నెందేగఁ గలరు? మీగుడ్డలు చెంబులు రొక్కము నిక్కడ నుంచుడు. దాఁసఁ జూతురేని మీప్రాణంబుల నాదండంబున కాహారముఁ జేసెద. ఇదివఱకు మీపంటి వారెందరో దీనికాహారమైరి. చప్పుడు సేయక మీవస్తువుల నిందుంచ యిగుఁడు. కాదేని మీప్రాణంబులు దక్క"వని వారిని నామాన్యలఁగాఁ దలఁచి 'మోదఁబోవ ఎ హాస్యభావ సంపన్నులు గాన భయమందక సంయము లిట్లు నుడివిరి.

ఓయీ! మమ్ముంగొట్టనేల? మావస్తువులెల్ల నివిగోయిచ్చుచున్నారము. కైకొనుము. మా మాట నొకదాని వినుము. నీభార్య నీవిట్లార్జించిన ధనకనకాదుల మాత్రమే యనుభవించునో? మఱియు దీనివలన నగు పాపంబును గూడ ననుభవించునో? చెప్పఁగలవా యని యడిగి వారి వస్తువుల నుచట నునిచిరి. వారితపశ్చిక్తివలన వానికి వారడిగిన మాట

అటు సమాధానము చెప్పవలయు నను బుద్ధి యుదయించెను. నిరాకరింపలేదు. వాఁడు ఒదులుచెప్ప నొచ్చెను గాని భార్య యుద్దేశమేమోతోడక దాని నడుగనెంచి మునుల నందుండ నొడంబఱిచి కుటీరముజేరి యుంపుడుకత్తె నామాట నడిగె. అది “నీవు తెచ్చిన ధనధాన్యాదుల ననుభవించునేకాని నీపాపపు ఙ్గోలి నాకేల” యని ఖండితముగా జెప్పె. అమ్మాటచే నాతనికి దానియెడ నిస్సృహ గలిగెను. ఈనాసల్పిన పాపభారము నెట్లు వహించువాఁడనని పరితాప మంకురించె. పిమ్మటవాఁడా ఋషుల కడకు వచ్చెను. తెల్లవాఱినది. వారలం శ్రావించెను. అగ్నిజ్వాలజలమునుం బోలె ఋషీశ్వర దృష్టి యాపాపాత్ముని పాపము నాకర్షించినది. వారు మహాత్ములని వానికిలక్ష్యమునిలిచినది. బుద్ధికుదిరినది. అయ్యలారా! యీపాపుని ధన్యునిజేయుఁడని పునః పునః ప్రణామంబు లాచరించెను. వారికి వానియెడఁ గృపారసమా విర్భవించెను, “ఓరీ నీవుమేము చెప్ప మంత్రమును మరలి మేమువచ్చుదాఁక శ్రద్ధతో జపింతువేని ధన్యుడవౌదు” వనిరి. మహాత్ములారా! ప్రసాదింపుఁడవి నిర్మలచేతస్కుఁడై వేఁడెను. అంత నమ్ముసులు పతితునకు యధాస్థితిగా నుపదేశింప రాకుండుటచేఁ బతితపావనమగు రామనామమును వ్యత్యాసముగాఁ జేసి వానికి మరామరా యని జపింపుమని యుపదేశించి యరిగిరి. అంతట వాఁడక్కడనే కూర్చుండి తదేకల్యముగాఁ దన్మంత్రంబును బఠింపుచుఁ బాపవిము

ప్రజలై కృతార్థుఁ డయ్యెను. శుభ కాతఁడే వాల్మీకీమహర్షి
యయ్యె. దేహేంద్రియాదుల మఱచి తన్మంత్రంబుచే దపం
బుజేయుతఱి వానిమేనం బుట్టలు పుట్టుటచే నాతనికా పేరు
గలిగె. ఆమహాత్ముఁడే శ్రీరామాయణ గ్రంథకర్తయయ్యెను.
కావున మహానుభావుల దయార్ద్రదృష్టి ప్రసారము మహిమా
న్నత పదము నొందింపఁజాలును. మహేందా! నీ వాయుపే
ద్రుని వర్షించి కృతార్థుండ వగుమని చెప్పి ముని యచ్చోటు
వాసె.

మునివరుని పలుకులం దలంచి వజ్రపాణి చక్రపాణిపై
బత్తి యెట్లున్నను గృష్ణుండు తనకు మున్ను గావించిన భంగ
పాటునొంచి యెదురేగకున్న నేమికిడు మూఁడునో యని శ్రీ
కృష్ణుని దోడితే నిశ్చయించె.

కృష్ణునివలన జిఘ్నసకుం గలిగిన పరిభవం బెద్దియన

— ♦ శ్రీకృష్ణుడు గోవర్ధన పెత్తుట ♦ —

శ్రీమన్నారాయణాశ భూతుండగు శ్రీకృష్ణుండు బృం
దావనంబున నందునింటం బెంపొందుచు శైశవంబున నావు
లం గాయుచు గోపీ గోపాలకులతో వినోదంబుల
సల్పుచుండును. బాల్యాదిగాఁ గృష్ణుని ద్రుంచుటకై
మాతులుండగు కంసుఁడొనరించు మహాఘోర కృత్యంబుల
నెల్ల నమ్ముద్దుకొమరుండు గోటమిఱిసెట్లడంచుటంచేసి నం
దాదులెల్లఁ గృష్ణునెడ దైవభావంబు గలిగి యబ్బాలుని పలు
కులకు జవదాటకుందురు పూర్వంబు నూడియు సలిపెడి యా

చారంబు వలన నిద్రాయాగంబు చేసినచో సువృష్టి గలిగి గోవులకుం దమకు నారోగ్యసుఖములు గలుగునని నందాదు లింద్రయాగంబు సేయ సమకట్ట బాలకృష్ణుండు నందునితో నిట్లనియె.

“నాయనా! యీ యింద్రయాగంబేల? దేవవిభుండు వర్షప్రదాత కానోపడు. సూర్యుని వేడిమివలన జలధరంబు కేర్పడి వర్షము గురియించున్నది. దానంజేసి తృణసస్యాదులు జనించి వాయువు మొదలగువానిచే నవి యభివృద్ధి నొందును. తృణౌషధులచే జాతుసంతానము లారోగ్యవంతము లగును. ఇంద్రుండు కర్తగాడు. ఒక్కొక్కరి కొక్కొక్క శక్తినిడిన సర్వశక్తి యుక్తుండగు పరమేశ్వరుం డారాధనీయుడు. ధ్యాన జ్ఞాన జపహోమాదులచే బరమేశ్వరు సేవించుట పమంజ నముగాని వేతొండు గాదు కావుననింద్రయాగంబు నిలుపుడు. అని తత్ప్రయత్నంబు వారించె. ఏటేటం జరుగు మహోత్సవంబు లేమిం జేసి సురేశ్వరుం డాగ్రహించి యాదవుల కపకృతిం గావింప వేచియుండె.

ఒక్కనాడు కృష్ణ బలరాములు శాకంబులు సూపంబులు, పిండివంటలు ఊరుగాయలు, పచ్చళ్ళు, దధ్యాదికంబులు, గూర్చి యక్కటికంబుచే దల్లులు కట్టి యిచ్చిన చలిది యన్నంబులఁ జక్కని చిక్కంబులఁ బెట్టుకొని సవయస్కులం గూడి పసులం గాయ నేగిరి. దట్టంబుగఁ బెచ్చుపెరిగిన పచ్చగడ్డి నాప్యాయనంబుగ మేయుచు ధేనుకదంబం

బులు కడు దవ్వేగె. అచ్చటఁ జూపఱ కింపునింపుచుఁ బెంపు
గల కొండల గుంపులు గలవు. కృష్ణుడు లచ్చటి విశాలంబు
లగు శిలా ప్రదేశంబుల కరుగుచు, దాఁలిమూత కోతికొ
మ్మంచు బిల్లగోడు బంతియాట చెండాట మొదలగు వింతవిం
తలగు క్రీడల నలుపుచుఁ గేకసలు గొట్టుచుఁ జెల్లెక్కుచు
దుముకుచుఁ బరుగులు వాటుచు నీడుచు ననేకవిధ దేహపరి
శ్రమలఁ జేయుచు నానందమున నాటలాగుచుండిరి. కాలము
మూడవజాము కడచుచున్నది. గోపబాలురు వేళమించెనని
విశాలోన్నత ప్రదేశములం జేరి చిక్కంబుల యన్నంబును
బొణితలంబునం జేర్చి కుడుచుచు, నొకరి పదార్థంబు లొక
రడుగుచు, మేలగు నాహారంబుల దొంగిలించుచు, నీభక్ష్యం
బుల కంటె నాభక్ష్యములే రసవంతములని వెక్కిరించుచు,
జిత్రప్రసంగములఁ జెప్పకొనుచు, గర్జికం జుట్టిన కమల
దళంబులు వొలెఁ గృష్ణుని బరివేష్టించి పెండ్లికొమరుల వలె
విందు లొరగించు చుండిరి.

వర్ష మారంభ మయ్యెను. వ్రేలు భుజించి లేచిరి.
కడు దూరమరిగిన యాలం దోలుకొని రానేగిరి. వానమిక్కు
టం బయ్యె. దశదిశల నావరించిన జలధరంబులచే జగమంధ
కార బంధురమయ్యె అది బిందువర్షముకాను. ధారావర్షము.
ఏనుఁగు తొండము లావుధార. తెంపు గవ్వట్టదు. వానను
మించిన పెనుగాలి. దుర్నితీచే సంపదలు వోలె నాజంఝా
వాతముచేఁ దగువులు పెళపెళ విరిగి నేలం గలియుచుండె.

దుష్కృతంబు చేయువారిపైఁ బాపంబులు దొరలునట్లు వడగండ్లు వ్రాలుచుండె. నాటి మెఱపుల చిచ్చుచే నాకనంబు భస్మంబగు నొకోయని తోచుచుండె. మహాగర్జన వినదంబు ఘామశకట ధ్వానంబు ననుకరించు చుండె. బెడిదంబులగు పిడుగుల చప్పుడుచే జంతుజాలంబుల గుండియ లవియుచుండె. మహాఘోరము ! మహాఘోరము వర్ణనాశక్యము. ఆవర్త సంవర్త పుష్కర ద్రోణ కాల నీలాది నవమేఘము లొక్క పరిగఁ గలిసి కురియుచున్నవి. నదీకుల్యాత లాకాదులు నిండి సముద్రప్రాయంబులయ్యె. ఇరియంతయు విందుని కృత్యము గాని మఱొండు గాదు. “ఏనుఁగు లెగిరిపోవుచుండ” దోమల గతియేమి” యన్నట్లు సాధముల నుండు వారే ప్రాణభీతులగుచుండ మన గోగోపకుల గతి నేమనవలయు? ఎట్లులైన నిలు సేరుదమన్నఁ గొండకాలువలు దాట వశముగావు. ఆభీరు లెల్లరు భీరువులై కృష్ణనింబేర్కొనుచు దీనాననులైరి. ధేనవులు మోములువంచి కన్నీరు గాన్పుచుండె.

శ్రీకృష్ణభగవానుఁ డదిచూచెను. గోగోపకుల గావనెంచెను. ఇద్రునకు బుద్ధితెలుస సమకట్టెను. బలభద్రునకేని దెలుపక మేరువిదిర్చి ముందు నడచెను. అచ్చట కులపర్వతముంబొలిన మహాశైల మొకటి గలదు. దానిపేరు గోవర్ధనము. బాల కృష్ణఁ డటఁజేరి హుమ్మని విజృంభించి యన్నగంబు నెడమకాలదన్నెను. ఆదెబ్బ కది పాదుగదలి యావలకుఁ జరిగెను. బాల గోవాలుండా శైలమొకచేతఁబట్టి యెగురవేసెను. అది మింటి

కెగసి బొంగరమువలె గిరగిరఁ దిరుగుచుఁ గ్రిందికివచ్చుచుండె. కృష్ణుడు చచ్చెఁజచ్చెనని భూతము లాక్రోశించుచుండెనోయన మహారవం బుప్పతిలై. కొండ తిరుగుచు వచ్చి కృష్ణుడు నిలువఁ బెట్టిన చేతికొన వేలిమీఁద నిలిచినది. క్రిందఁ బడలేదు. హరికి బరువుగా నుండలేదు. పదునాలుగు భువనంబుల నుదరంబున నిల్వినపరమేశ్వర నకు, సృష్టిస్థితిలయంబు లొనర్చు భగవంతున కొక కొండఁ గొన గోటనిల్పుట భారమా? అబ్బురమా? చూచువారల కత్యాశ్చర్యము. కృష్ణుని కనిష్ఠకాగమున నిలిచినంతలము ఛత్రమువలె నుండెను. అది చినుఁగని గొడుగు. ఎంతి వర్షము కురిసిననేమి? కృష్ణుండు పిలువ గోపకులం గూడీ గోవులు దానిక్రిందికి వచ్చి నిలిచెను. ఇంక భయమెక్కడిది? గోపాలుర కగ్గిరి గదిపై నమర్పబడిన చాందిని నలెఁ గన్పట్టె. సుఖకరముగా నుండె. ఆవులు నెమరు వేయుచు హాయిగాఁ బరుండెను. వర్షము శాంతింపక యధాప్రకారముగా నుండె. తెల్లవాటునప్పటికిని శాంతింపలేదు. ఇంకను దగ్గలేదు. ఏడఁహారాత్రము లొక్కటియే ధార. మాధవుననుగ్రహముచే గోగోపకులకు యుద్వాధలేక తృప్తిగానుండె. లోక క్షయమగునట్లు సప్తదివసంబులు ధారావృష్టి గురిసియుఁ గృష్ణున కిసుమేని కీడు గావింపనేరక, వేల్పుతోడు సిగ్గుగదురఁ దానొనర్చిన యపచారమునకు శౌరి యేమిసేయునోయని వెఱపుగొని వానలేకుండఁజేసె. మేఘంబులుతొలంగి చనియె. సూర్యభగవానుడు సుఖప్రదముగా నిజకిరణ జాలం

జుల దిగ్భాగంబుల వెలయించె. అంత నయ్యశోదా కిశోరంబు చేతనున్న బొంగరము నావలవైచినట్లు మహిధరంబును వినరివైచె. అపుడు కృష్ణనాజ్ఞచే వల్లవ గోతల్లజంబు లిండ్లకుంజనియె.

అంత శతమఖుండు హరికటాక్షంబు వడయఁగోరి విసితవేషుండై యరుదెంచి గోవిందునకు సాష్టాంగ వందనము లొనరించి నిలువంబడి యిట్లు స్తుతించె.

శా॥ బృందారణ్యతరుప్రదేశముల గోబృందాగణక్షోణులకా
 ఛందోవీధులఁ గానిపించు పరమస్వచ్ఛందమాతేజమా
 నందబ్రహ్మము వందనీయమురళీ నాదానుమోదంబు నా
 యందుకొనిల్పెదఁబింఛచూడముపయోజాక్షంబుమేఘాభముకా
 మహానుభావా! నిన్నుఁ బురాణపురుషుండవని తెలియ
 నోపక త్రిలోకాధిపత్యమదంబున నపచారం బొనర్చినాఁడ.
 నాగర్వంబు వాసె. బుద్ధివచ్చినది. పుత్రు నపరాధంబు క్షమిం
 చుట జనకునకు సహజముగాన మన్నించి క్షమింప వేడెద.

అని యిట్లు శరణార్థిగాఁగ నయ్యమరేంద్రునెడఁ గృపఁజేసి 'పురందరా! యికఁ బొమ్ము. పెద్దల నవమానింపక జాగరూకుండవై మెలంగుదు లోకపాలనంబున నప్రమత్తుండవై మమ్మారాధిపు చండు'మని హరిపంచె. అపరాధులగుబల వంతుల నీశ్వరుడే శాసించుగదా!

—♦ ఇంద్రుడు శ్రీ కృష్ణుని సంభావించుట ♦—

అట్టి లోకేశ్వరుం డరుదెంచ విధేయతతో వర్తంప

కున్న మఱల నేమగునో యని సురలోకేశ్వరుండు దేవతా
 లోకంబునకుఁ దగు రీతుల సెంటరా నాజ్ఞ నొసంగి కైలాస
 గిరింబోలు నైరావతంబు నధిరోహించి రంభాదులు గాన
 నర్తనంబుల సలుపుచుఁ గూడనేతేర, మహావైభవంబున వెడలి
 వియద్గంగా నికటంబున కరుదెంచె. కార్యజ్ఞుండగు హరి గరుడుని
 డిగ్గి ఐనముఁడై యింద్రున కభిముఖముగా వచ్చుచుండె.
 సురేంద్రుం డయ్యాదవేంద్రుదర్శించి యైరావతంబు డిగ్గి రత్న
 కిరీట భాసురంబగు శిరంబు వంచి వినయ నయభయ సంభ్ర
 మంబులు ముప్పిరి గొన ముకుందున కభివందనంబు గావించె.
 అగ్రజన్మాయంబునఁగృష్ణుండిందునికు మ్రొక్కె. బలాంతకుండు
 మురారితకునికరకమలంబునిజకరకమలంబునంగీలించి కుశలప్రశ్న
 మడిగిగౌరవించె. అప్పుడా పరమపురుషున కగ్నిదేవుండు జోహా
 రొనర్చె. యముండు కేల్కొట్టె. నిర్మతి దండప్రణామంబు
 గావించె. వరుణుం డభివాదనమొసంగె. నాయుదేవుండు బద్ధాం
 జలి యయ్యె. కిన్నరేశ్వరుండు మ్రొక్కె. ఈశానుండు సభక్తి
 కంబుగాఁ బ్రశంసించె. యక్ష కిన్నర కింపురుష సిద్ధవిద్యాధరా
 దులు వినుతించిరి. అప్పరగాడిరి. హరియును వారలనెల్లఁ దగు
 రీతుల గౌరవించె, అంత హరి హరిహయాదులు వాహనంబు
 లధిష్ఠించి రాజమార్గంబున నేగుచుండ సురవనిత లెల్లరు హరి
 దర్శనాయ త్తచిత్తులై తాము సలిపెడి కార్యంబులఁ బరిశ్ర
 మించి సౌఖ్యోపరిభాగంబులం జేరి సత్యాకృష్ణుల నీక్షించుచు
 నిట్లు భాషించిరి.

ఒక స్త్రీ—అక్కా! చూచితేవిగదా! ఏమి యీ కృష్ణుని సౌందర్యము! ఈ కనుముక్కుతీరు, ఈ ముఖలావణ్యము, ఇట్టి కోమలశ్యామల వర్ణము, మానవులయందేకాక మన దేవతల యందుఁగూడ లేదుగదమ్మా! వీని విడిచి పోజాలకున్నాను.

ఒక—ఏమి యీహాయిలు, మన్మథుఁడుగూడ నీతనికి సాటి గాఁడు. బ్రహ్మనిర్మాణ మీతనియెడ నేటిని చెప్పదగి యున్నది. ఔరా! యీసోయగము. ఇట్టివాఁడుగావు ననే పదియాఱువేల స్త్రీలు విశలై యున్నారు.

ఒక—సఖీ! చక్కదనమేగాదు, ఈ మహాత్ముండు పుట్టినపుడే పాపజాతి పూతనం బంపి పలువురు రక్కసులగు గూల్చే నట. ఎంతవీరిత!

ఒక—ఔరా! ఈమహానుభావుఁడు బాల్యమునఁ బశువులం గాయునెడ విధాత గోగోపకులందఁప నితఁడు మఱిల సృజించి యొరులెఱుంగకుండఁ జేసెనట!

ఒక—సుదతీ! యది సరియేగాని యీధీరుం డెనిమిదేండ్ల ప్రాయమున గోవర్ధనమెత్తెనట! మనవారేచెప్పిరిగదా!

ఒక—సరియేగాని యీముద్దులాడు కాళీయునిపై నెక్కి విహరించెనట! ఏమివీరిత యమ్మా!

ఒక—ఈ చతురుండు గోపకాంతలఁ బదియాఱువేవురం బెండ్లి యాడి పరస్పర కలహంబులు లేకుండఁ జేసెనట! ఏమి వీని కథాకౌశలము!

ఒక—హేరా! యీ సత్యభామ చక్కవనము చెప్పనలవికా
కున్నది! భార్యలందఱు నిట్టినారేకాబోలు? ఏమి యీ
మహనీయుని భాగ్యము!

ఒక—ఈ పురుషరత్నమును బెండ్లియాడిన చేణియల పుణ్య
మేమొకదా: ఈశని నెంతచూచినను దనివివీలకున్నది,
ఇట్లనకొనుచు: గృష్ణచర్యలెన్నచు, వినుతింతుచు,
గోరేలం జొక్కుచు, విరులం జల్లుచు సంతోషపరవశలగు
చుండిరి. దేవకీతనయుండు సురనికరసరివృత్తుండై చను నెవ
నిందుగ్రేడు మహాత్మా! యిదెమసీయమగు నైజయంతమను
సాధరాజము ఇందు వేంచేయుండని తోడ్కొని లోనికిం
జనియె.

—* శ్రీకృష్ణుని పదాతిని గుండలము లిచ్చుట *

ఆప్రాసాదము స్వర్గనగరిం గల మేడలలో నెల్ల నగ్ర
గణ్యము. అది రత్నమయము. అందలి కట్టడముల చమత్కా
రము, అందమర్పబడిన దివ్యవస్తువుల పొందిక, అందలి చిం
తామణి కాంతుల ధళధళాత్కారము, మందారపారిజాతాది
పుష్పపరి మళవిశేషముం గన మఱియెండు చిత్రంబుఁజూడఁ
దలంచు వారుండరు. అది వర్ణనాతీతము. అందుఁ జింతామణీ
రత్న పర్యంకమున మందార కుసుమవిరచిత శయ్యపై దేవ
జననియగు నదితిమహాదేవి యధివసించె. ఇంద్రపత్ని యీ
సాధ్వీమణి యడుగుఁదమ్ము లొత్తుచుండె. విద్యాధరాంగనలు
పద్మఘృదులంబులగు వీవనలం గొని వీచుచుండిరి. సురగణ

డాంగనలు కపురంపువీడి యమ్ము లిచ్చుచుండిరి. ఆమహిళా లలామకు సరస్వతీమహాదేవి కథలం జెప్పచుండె. బుషికాం తలు వినయా వనత్తలై మ్రొక్కుచుండిరి. అమ్మహాజననికీ సత్య తోగూడకృష్ణుడుసభ క్తికంబుగానాష్టాంగదండనమస్కృతులం గావించి 'తల్లీ! మున్ను నరకుండు హరించిన భవత్కర్ణకుండ లంబులివె కొనివచ్చితి. కైకొనుము'అని యొసంగి వారు పునః ప్రమాణంబు నలిపిరి.

అంత నయ్యదితి మహాదేవి పాదావనతులగు నాదంప తుల లేవందీసి పరమానందంబున దీవించి చింతామణిపీఠం బున, దనచెంగటఁ గూర్చుండఁ బెట్టుకొని మేచునిమిరి శిరంబు మూర్కొని 'కుమారా పరమయోగులు! కనుఁగొనఁజాలని నిన్నుఁ గుమారునిగా గంటి. నాభాగ్యం బెన్నఁదర మె? నా దురితజాలంబులు నిర్మూలినంబులయ్యె. నేఁబరమ ధన్యనైతి. కృష్ణా! నీవు మున్ను వేదముల హరించి వారిధిం దూతిన సోమకాసురు నడంప మత్స్యమూర్తివైతివి. అమృతోత్పాద నంబునకై సురాసురులు మధించునెడ మందరనగం బంబుధిఁ బ్రుంగఁ దదుద్ధరణమునకై కూర్మరూపుండవయితివి. హిరణ్యా త్సుండు పుడమిని జాపకైవడిఁ జూట్టి వార్ధిముంప వానిండుంప నాదివరాహంప నైతివి. ప్రహ్లాదునిం గావనెంచి స్తంభంబునం బొడమి హేమకశిపుం జంప శ్రీనృసింహమూర్తివైతివి. త్రిది వం బాకృమించిన బలిని బంధించి నాకంబును బాకారికిడ సెంచి వామనరూపుండవైతివి, దుష్టక్షత్రియుల హరింపఁ

బరశురాముడవైతివి, రావణాది లోకకంటకుల వధింప శ్రీ
రామశత్రుండవైతివి, ఇపుడు నృశంసులగు కంసాదుల హిం
సింప శ్రీకృష్ణావతారముం దాల్చితేవి. మహాత్మా! నీమహిమ
నెంచ నాకు వశంబె, ఇట్టినిన్ను గుమారాయని పిలుచుకొను
నాభాగ్య మేమనవచ్చు! ధన్యాస్మి ధన్యాస్మి యని పలువిధం
బుల వినుతించి 'సాతాజితీ! యిట్టి పరమపురుషుని వసునిగాఁ
బడసిన నీదు భాగ్యంబెంత యొప్పు'నని సత్యను మెచ్చుకొని
కుమారా! నేడు మీరిందధివసించి యెడ తెగని మీస్వరూప
దశనానంద భాగ్యము నాకనుగ్రహింపుండన వల్లెయని
యారేయి వారచటనే సుఖంబుండిరి. శచీదేవి యొనర్చు
గౌరవంబునకు సత్య తుందిలానందయ్యె, వారు గోష్ఠీవిహీ
దంబుల సుఖనిద్ర జెందిరి.

—♦ శ్రీమః వామనావతారము ♦—

శ్రీకృష్ణుఁ డదితికిఁ బుత్రుండగుటయు, నిందుని కనుజుఁ
డగుటయు నెట్లన- బ్రహ్మపంపున మున్న పృథ్వీసుతపులను
పరమ దంపతులు సంతతి నిష్ఠాగరిష్ఠులై శీతవాతాతపంబుల
కోర్చి శ్రీమదాది నారాయణుం గూర్చి పండ్రెండువేల దివ్య
హాయనంబులు తపంబొనర్చిరి.

వారి తపశ్చరణంబున కవ్వరదుండు ప్రముదిత హృద
యుండై కోటిసూర్యసమ ప్రభా భాసమానంబగు కిరీటంబు
శిరస్తటంబునం దులకింప శంఖచక్రాది దివ్యాయుధంబులం
దాల్చి, చతుర్భుజుండును, హరి కేయూరౌది భూషణభూషి

తుండును, వనమాలావిరాజతుండునై నీలమేఘంబుం బోలు
 సుందరశరీరంబుతో వారికి సాక్షాత్కరించి, వారి భక్తియుక్త
 స్తోత్రంబుల కలరి వరంబుఁ గోగుఁ డిచ్చెదననియె. వారానంద
 తుందిల హృదయులై మోక్షముఁ గోరక, సంతానము లేమిం
 జేసి, 'దేవా! నినుఁబోలు పుత్రుననుగ్రహింపుము' అని వేడిరి.
 వారి కవ్వరంబిచ్చుట కంగీకరించి తిన్నుఁ బోలినవాఁడు మఱి
 మొకండు. లేకుండుటచే వారి పృశ్నిగర్భుండనుపేర వారికిఁ
 వనూజుండయ్యె పిమ్మటిపుట్టువున నాదంపతు లదితికశ్యపు
 లనుపేర జన్మించి దేవేంద్రుఁడు సూర్యుఁడు మొదలగు ననేక
 పుత్రులం గని దేవసంతతిని వృద్ధిపఱచిరి. బహు కాలము
 కడచినది.

పిమ్మట భూతలంబునేలు బలి యను రాక్షసచక్రవర్తి
 నిజ పతాపాతిరేకంబున నింద్రుని బాఱఁద్రోలి స్వర్గమును
 దనవశము చేసికొనియె. అపు డమరవిభుండు దనుజ భయం
 బును బాపి దినంబును దన కిప్పింపుండని వేడ శ్రీహరి యభ
 యం బొసంగి యపుడు మానవలోకంబున నధివసించుచున్న
 యాయదితి కశ్యపులకు వామనుండనుపేర నవతరించె. తలిదం
 ద్రులు సకాలంబున నుపనయనాఁబు సేయ వామనుఁ డఖిల
 విద్యలం గ్రహించి నిజ కార్యంబు సాధింప నెంచి యయ్యెడ
 జన్నం బొనర్చు బలిమఖంబున కభ్యాగతుండై యేగె. బలి
 యతని సంభావింప నాగుజ్జవేల్పు పాదత్రయ మాత్ర భూ
 దానమిడుమని కోరెను. ఆ వదాన్యశిరోమణి యట్టి స్వల్ప

దానం బిడుటకు సంశయించియు యాచకుని యిష్టానుసారముగా భూదాన మొసంగ నిష్టపడి, యాచార్యుడగు శుకుం డట్లానంగుట చేటగునని బోధించినను వినక వామనునకు దాన ధారవోసె. దానంబు కైకొని పొట్టవడుగు పెచ్చుపెరిగి యొక పాదంబున భూతలంబును, రెండవచరణంబున నాకసంబు నాక్రమించి, మూడవపదంబున కవకాశంబుఁ జూపుచున బలి తృతీయాంఘ్రినిఁ దన శరంబున నుంచుఁడనికోరె. హరియట్లా నర్చి కరుణించి బలికిఁ బాతాళరాజ్యంబునకు శాశ్వతాధిపత్యం బొనంగి యిందునకు నాక రాజ్యమొసంగె. మూడవ జన్మంబున నయ్యదితి కశ్యపులు దేవకీవసుదేవులు గాఁగ వామనుండు పిమ్మటజన్మంబున శ్రీకృష్ణుడై యవతరించె. కావున జన్మాంతరవ్యవస్థచే నింద్రకృష్ణులు నోదరులైరి.

కృష్ణుండారేయి సత్యకు వైజయంతీ భవన విశేషంబులఁ దెల్పుచు నిద్రించి యుడయంబునలేచి సత్యయుం దానును విధ్యుక్తంబుల నెఱపి వనంబు నవలోకింపనుద్యుక్తులైరి. అపు డింద్రాజ్ఞచే రంభ ఊర్వశి మేనక తిలోత్తమ మొదలగు నచ్చరలు నర్తనంబుల సలుపుచు, భృత్యులు సర్వోపచారంబులఁ జేయచు వెంటనేతేర త్యాగృష్ణులు తత్పురచిత్రంబులఁ జూచుచు బయలు వెడలిరి. అపుడు సత్య మధురాలాపంబు లతో 'మహాత్మా! యీత్రవిష్టపంబున నెన్నడు నెవ్వరెఱుంగని పరమాద్భుత విశేషంబులు గలవందురు. వానినెల్లఁ జూపి నా

యభీష్ఠితుంబు నెరవేర్చుచుండని వేడఁ దత్తత్ప్రదేశంబులఁ దత్త
ద్విశేషంబులఁ జూపుచు హరియిట్లనియె.

సీ॥ యక్షులు వీరలోయతివ మేళముగూడి

పోడుచుండుదురు దిక్పాలనభల

గుహ్యకుల్ వీరలోకొమ్మ హాస్యరనాధి

నాయకుల్ భృంగీశ నర్మసఖులు

గరుడులు వీరలోతరుణి విష్వక్సేన

పరిచితుల్ నాగాది పరిమహితులు

చారణు ల్వీరలోనతి విచిత్ర కథేతి

హాసజ్ఞు లఖిల లోకాధ్వ సేను

లమరపతిఁ గొల్వఁజనువార లతివ యెపుడు

నుబుసువుత్తురు వివిధోప యోగ్యకళల

మనలఁ జూచెన రాశ్చర్య మగునగుచు

వీరిఁ గనుగొంటె గంభీరవేది గమన !

ఇటులఁ దెలుపుచుఁ జని ఘోరదురిత పరిహారికంబునఁ,
సర్వశుభదాయకంబును నగు మిన్నేటం గృతస్నానులై పున
రలం కృతులై తత్తీరంబునఁ జెలువొండు నందనోద్యానముఁ
బ్రవేశించిరి.

అవ్వనంబు సర్వర్తుపుష్పశోభితంబులగు నివిధ తరు
విసరంబుల విలసిల్లుచు నేత్రపర్వతై యుండె, అందొక్కయెడ
వజ్రమణి ఘటితంబులగు దిగుడుబావులం గల సువర్ణకమల
దోలికల నూఁగుచు సువర్ణపక్షంబులగు రాయంచలు మదుర

గాన రవంబుల సలుపుచుండె. ఒక క్రేవఁ జెట్లనుండి రాలు పండుబాకుల మర్మర ధ్వానంబులు చెవుల కింపు నింపుచుండె. ఒకపట్టున విద్యాభారాంగనల సంగీత మృదంగ ధిమింధిమి ధ్వనులు హృదయపారవశ్యం బొనర్చుచుండె, ఒక్క చక్కఁ జక్కని తరుబ్బంద మకరంద ధారాసారంబులు ప్రహసించు చుండె. ఒక్క తచ్చున దట్టమగు హొంబట్టు క్రొమ్మావి చెట్టుల నీడపట్టునం బవళించి కామధేనువు నోయగంబుగా నెమరు వేయుచుండె. దాని రామణీయకము, సారతరు శోభా ప్రభావము, దాని పరమప్రమోదకరణ ధర్మణసరణి మఱియే లోకంబున నెవ్వనంబునకును లేదు.

————♦ కృష్ణుడు సత్యకుఁ బారిజాత మహిమను జెప్పట ♦ ———

ఆసతీపతు లందలివినోదంబుల కచ్చెరువందుచు, స్త్రాణ తర్పణం బిడుచు మాంద మలయ సౌరభ శోభితంబులగు వాతపోతములం జొక్కుచుఁ జనఁజన, ముందట పారిజాత తరు రాజ కుసుమవాసనలు చెలరేగి యెన్నడు నెఱుంగని వింత వింతలగు నద్భుత పరిమళసంతానంబుల వెల్లిగొలుప, నాసత్య భామ బ్రహ్మానందాబ్ధి నోలలాడుచు మహాయోగి కరణి నిశ్చేష్టయై మైమఱచి కొంత తడవునకు స్మృతిం దెచ్చుకొని 'ప్రాణేశ్వరా! యెక్కడి దీయద్భుత పరిమళంబు నన్నానంద విప శ్చను జేయుచున్న'దనఁ గృష్ణుడు సత్యమోమును దువ్వుచు ఏదియె పారిజాతకుసుమ సౌరభంబని యిట్లునియె.

చిలుకల కొలిక్కి! రమాకాంతు నురంబునఁ గొస్తుభంబు

తెలుగున, నుమాకాంత శిరంబున జాబిల్లి వడువునఁ జెలు
 నొందు నీమందార తువు పురలోకంబున కలంకారభూతంబు.
 ఇందువదనా! దీని రత్నకుసుమస్తంబకంబుల మరందము నాని
 మిళింద బృందముల తుందిలములై యెందును జనక యిందే
 వర్తిల్లుచున్నవి. చూడుము. లోకములోని యెల్లతరువులం
 బూయు విరులు నీధరణి రుహంబుననే పొడముచుండును. వన
 విహరణంబున నలసి సొలసిన వేలుపుల వెలందు లీసంతా
 నంబు చెంతఁజేరిరేని యావంతి యావంతయేని గన్పట్టదు. దీని
 చెంగటనున్నచో నుష్ణకాలంబున శీతంబుగా శీతకాలంబున
 నుష్ణంబుగ నుండు. దీని నాశ్రయించినవారలకు మనః
 కాంక్షితము లెల్ల నిది నిమిషమాత్రంబునఁ జేకూర్చును. దీని
 మహిమం బింతయన పొగడ నలవిగాదు. వినుము.

ఉ॥ వారణరాజయానసురవల్లభుఁ డాశచినంక పీఠముం

జేరిచి సోగవెండుకల చిక్కులు వాపి వియన్నదీనవాం

భోరుహనాళ సూత్రములఁ బొందుగదీనిలతాంతము ల్గురు

ల్గారచియించినించుఁగుతుకంబున వీగుమెఱుంగుకొమ్మడిన్

ఇట్లు సత్యకాముఁడు నుడువునెడ సత్యభామయింతింతన
 రానిసంతనమ్మున మొగమునఁజెఱునగవిగురొత్త “బ్రాణేశ్వరా
 యింక నాలసింపనేల? వేగిరంబ పారిజాతంబుం బెకలించి
 మద్దహ వనవాటిక నాటించి బాసురాలి కిడిన వాగ్దానము
 సెల్లింపుడన నమ్మురారాతి తలోదరీ! యట్లయొనర్చువాడ
 నని చారుతరంబగు దాని రత్నగుచ్చ మొకదానిగె కొని యా

యువిద చెవియు దలంకరించె. అక్కతంబునంజేసి యాచక్యై
రబొమ్మ చక్కదనంబున కొక్కవిత చక్కదనంబు పిక్కటిల్లె
అంత నాయదువల్లభుం డాపల్లనపాణియుల్లంబు పల్లవింపఁ.
బారిజాతాపహరణోత్సకుండై భక్త రక్షణ ప్రశస్తంబగు
హస్తంబున నానిస్తుల తరువుం బెకలించె. అప్పుడప్పరిజాతంబు
భక్తపారిజాతంబు తన్న వెంటఁగొని పోవుచున్నాడను సం
తోషమ్మునఁ బులకాంకురిత మయ్యెనో యనఁ గంపిత శాఖ
మయ్యె. ఇదేమిషక్షపాతమో తరువుం గొని తరువు నాశ్ర
యించియున్న మమ్ముఁ దైకొనం డయ్యెనని యెరులతో
మొరిలికఁ బోయెనో యస ఖగంబులన్య నగంబులం జేరె.
కృష్ణా మమ్ముం గూడఁ గొనిపోమ్మని ప్రార్థించు చున్నవో
యనఁ దుమ్మెదలు రవమ్ము సేయుచుఁ ద్రిమ్మునుమండె. ఇదె
కృష్ణుడు మన ప్రాణవిభుం గొనిపోవుచుండె నని చలంబునం
గొనిపోనీక పెనంగుమండెనోయనఁ జుట్టును జుట్టిన తీవియలు
విడువకుండె. ప్రాణవల్లభలు ప్రాణవల్లభు నెడఁబాయఁజాలరు
గదా! ఇట్లమ్మహీసుహంబు నెకలించి గరుడుని తెక్కలపయి
లిపి ప్రయాణంబు సేయ నుంకించుతటి వనపాలకు లరు
డెంచి యిట్లనిరి.

—♦ ఇంద్రుడు కృష్ణుడై గోపించుట ♦—

యశువల్లభా! నీవు ధూర్తుండవై యీసురతనీతల్ల
జంబు హరించి మమ్ము వంచింపఁ దగునె? మామహారాజు దీని
కుసుమకి సలయంబులచే శచీదేవికి నిత్యంబుఁ బ్రియమొనర్చు

చుండు. మాయొడయుండు వినెనేని నీపనికిగోపింపక సైచునే?
యనుచు నడ్డంబురా నత్య కృష్ణుని గనుసన్నల వారించుచు
మందహాస సుందర వదనారవిందయై వారలకిట్లనియె.

వనపాలులారా! మున్ను పాలసంద్రంబునఁ బొడమిన
యీచెట్టుం గొని పోవనీకుండుట కింద్రుఁడెవఁడు? అడ్డగించుటకు
మీశచీదేవి కేమియధికారంబు కలదు? ఇది వీరుల సొమ్ము
గాని మీవారల సొమ్ముగాదు. దీనితోఁ బుట్టిన లక్ష్మీకాన్తు
భంబు లేమహనీయు నాశ్రయించెనో యీవృక్షంబు గూడ
నాదక్షునింట నిలచుఁగాత. మీశచీదేవి వీరపత్ని యగునేని
దనపతి నీసత్యాభామాపతికడకంపి శక్తుండయ్యేనేనిఁ గొంపోవఁ
దగునని యంటినని నుడువుఁడు. అను నమ్మచ్ఛకంటి పలుకుల
కచ్చెరువడి మాతాశన్తోపక వారా వియచ్ఛరపతికడకువచ్చి
సర్వంబు నివేదించిరి.

పాకశాసనుండమ్మాటలకుఁదోఁకద్రొక్కినత్రాఁచువలెఁ
గోపంబు దీపింప రక్తారుణితలోచనుండై, 'బౌరాకృష్ణుండెంతవని
సేసె. ఏనునీస హాదరుండ, నినుఁజూడవచ్చితినని నిక్కంబు
మిత్రుండువోలె నిచ్చకంబులాడి మంచవని సేయ నెంచెగా! ఇంట
దిని యింటివాసంబులు లెక్కించెనన్నట్లు నాయొనర్చిన శార
వంబునైనఁ బాటింపక యిట్లొనర్చె. పసులగాయు నవసీతచో
రునకు మర్యాద యేమితెలియును? నావజ్రింబుచేవ యెఱుం
గడుకాబోలు! గరుడుండైన మదీయకులిశప్రతాపంబు నెఱిగింప
ఱొక్కొక్క! ఆసత్య సిగ్గువిడచి పౌరుషోక్తుల నిట్లుతూలనాడెనే?

ఎంతమాటవింటిమి. నుంచిది కానిమ్ము వారిపారుషముఁ జూచే
దఁగాక యని, ముందున్న శశీదేవి మొగము వెలవెలపాటును
ఘైరోక్తులనడంచి సత్యాగర్వంబునడంచినచెప్పద నని లోనికి
బంచి శుద్ధాంతగృహంబువాసి సుధర్మా సభామధ్యంబుఁజేరి
చిక్కలురంగాంచి

చూచితిరే! యాయాదపునిచర్యలు. తానట మన
పారిజాతమును గొనిపోవువాఁడట! ఏమి యీగర్వము. నీసోద
రుఁడ సఖుండ నని మిథ్యాలాపములువల్ల, తుదకీపనికింబూని
నాఁడు. ఆతఁడు గోముఖివ్యాఘ్రము పయోముఖవిషకుంభము.
వానిసిందుఁ జేరనిచ్చుటచే నింతవచ్చె. చూతము కానిండు.
మీరందఱు నాయుధపరివారసమేతులరై కృష్ణనిబొదువుఁడు
వానిశక్తి యెఱుంగఁబడుఁగాక! అనివేయికన్నలుజేవురింప దంభా
ళిని నిజకరాంభోజమునఁబట్టి తట్టుచు గంభీర భాషణంబులనుడివె

భస్మాసురుని చరిత్రము.

ఏమి యింద్రుని సాహసము! తానుమున్నాకృష్ణనివలన
నెన్నియో యుషకారములంబొందియు, గృష్ణనిబలసామార్థ్య
దులనెఱింగియు నపుడు నాని నన్నింటివారచి; తనచే నార్జింపఁ
బడని చెట్టును గొనిపోవుచుండనాగ్రహించి నిజపరబలంబెఱుం
గక తుదకు యుద్ధమునకు సాహసించె. ఆశ మొచిచెడ్డలనెఱుం
గనీదుగదా! మున్నభస్మాసురుండు తనశక్తి నెఱుంగక వరప్ర
దాతయగుశివుని జెఱుపఁదలంచితుదకుఁదాదగ్గుండయ్యె. ఎట్లన

మున్నభస్మాసురుండనువాఁడు దర్పాతిరేకంబున గన్ను

మిన్నెలుగకనుజనుల బాధింపుచుండడు దుష్కృత్యంబు లొన
ర్చుచుమిగుల దుష్టైప్రవర్తించుచుండె. అతం డింతింతనరాని
శరీరబలంబున వీరాధిపీరుల నెల్లమించి బాల్యమాదిగా గొండు
లంబట్టి బంతులవలెనాడుచుండు. కులపర్వతముల బొంగరముల
వలెదిగ్విస్త్రుచుండు. స్వచ్ఛందవృత్తితో వాఁగుసంచరించుచుండ
మారంబునంగొంచెయు దేవతలు ముసుకులువేసికొని మూలల
దాఁగుచుందురు. అతని యాధ్యత్యంబుజూచిన జగమంతయు
గజగజవణకవలసినదియే. లోకద్రోహు లిట్లు ద్రోహమొన
ర్చుచుఁ దమశక్తిని సన్మార్గమున నుపయోగింపక పుణ్యసంపా
దితమగుజన్మమును నిర్లక్ష్యముగాఁ జేసికొందురుగదా !

మహాబలవంతుడయ్యు నతఁడుతపంబుఁచేదనశక్తినిను
మడింపఁజేయ నగునని కోర్కెనూనె. తుదకు శివునారాధించి
వరంబులందవలయునని యుగ్రతపంబాచరించె. మున్నెన్నడు
నట్టి మోరనియమంబులతోఁ దపంబాచరించిన వారు లేరు.
అతండు పెక్కునందల సంవత్సరము లేకాగ్ర మనస్కుండై
సమాధినిచ్చునుండె. వాని నియమంబున కచ్చెరువంది గోరీవల్ల
భుండు ప్రసన్నుండై 'ఓయీ! మెచ్చితి. కోరుకొమ్ము నీవేడిన
వరంబులిచ్చువాడ'నన నాదుర్మదాంధుం డొండువరంబెద్దియుఁ
గోరక 'నేనెవని శిరంబునఁ గరంబుంతునో యాతడపుడ
భస్మంబుకావలయు. ఇట్టి వరంబొసంగుండన నయ్యిశ్వరుం
డెల్లెయగుఁగాక యనియె. అతనారక్కసుండుయుక్తాయుక్తం
బులఁబరికింపక మహేశ్వరా! నీవరంబునంగల యాధార్థ్య మవ

లోకించెద. ఏది మస్తకంబువంచుము నా హస్తంబునుంచువాడె
ననిపలికె.

గీ॥ కొన్నిదినములుండి ♦ గురుమదంబోనరించు
యశావనంబునకా ♦ దురాత్ములెపుడు
తమదుజన్మ వ్యర్థ ♦ తరముగాఁగ మహాప
రాధముల నొనర్తు ♦ రీధరిత్రి

ఆమృత్యుంజయుఁడు వానికి వృత్యువాసన్నం బగులు
యెఱింగి తానికి వెఱచినవానివలె నెద్దియుఁ జెప్పక బిరబిర
పగుఁగెత్తఁదొడఁగె. ఆభస్మండును సూర్యునిగబలింప నేగురా
హుపగిది నాదేవదేవు వెంటనంటి పాటుచుండె. శంకరుండు
కడు దూరంబరిగి మఱిత వెఱపు గొన్నవాని కరణిఁ బెద్దదా
టులఁ బిక్కబలంబునూపె. దానవుండు నిలునిలుము పోకు
పోకు ఇట్లుసత్యవరంబులిడి లోకులమోసగించు నీవెందుఁ జొత్తు
వు. వారిధిజోరఁ బాటినను నిన్నువిడువ? తారామండలమున
దూటినను నీపీచంబడఁచెద. చావు దప్పించుకొన నెంచితివి
కాబోలు. నిను బ్రతుకనీను ఉండుండుమని తరిమి నీడపోల్కి
వెన్నంటి పాటుచుండె. అయ్యెడ శ్రీమహావిష్ణుండు సామాన్య
జనవేషంబుతో నాతనికడ్డంబువచ్చి 'రాక్షసేశ్వరా! యెందరి
గదవు. ఈయాడంబరమేమి? నిన్నుబరుగులువాఁడేయు వికృ
మవంతుఁ డెవఁడుగలడు? నాకుఁ దెలుపుము తగునుపాయము
చే నీమనోరథము సఫలము గావెంతు' నన నావంచకుఁ డతని
మోసము నెఱుంగక స్వపక్షమువాడని తలఁచి తద్వృత్తాం

తొబంతయుఁ దెలిపి యీతండీశ్వరుఁడగునేని, యీతని వరంబు యధార్థమగునేని వీనినే ఘట్టుపెట్టెద వీనిశక్తి నారసెదఁ గాక యని వెడలుచుండ హరి యిట్లనియె.

రాక్షసోత్తమా! నీవుచేసినపని బాగుగానున్నది. ఇది నాకుఁగూడఁ బరమసంతోషము. కాని ఎందులకు నీవొక పనిచేయువలయును ఎద్దియన ఏరికైనను బరిశుద్ధులు గానివారి కీదేవుని దాఁక నశక్యంబు. నీవు స్నానంబొనర్చి నిర్మలుండవై యరిగినచో బట్టువడక యాతఁడెందేఁగఁగలఁడు? అటులఁ జేయమన నాతండియ్యకొని క్రోధావేశంబున నేగుచుండ ముందటనొక విశాల సరోవరంబు నేత్రగోచరమయ్యె. ఆద్రోహకారి యందవగాహనంబునేయ సమకట్టిదిగెను. అది మహా విష్ణు ప్రేరితముగాన నందుజలంబు మోకాలి బుటిగా నుండె. ఆదుష్టం డందు మునింగి భుజంగభూషణుం బట్టనెంచెను గాని సలిలంబులల్పంబులగుటచే వాని కరంబునఁబట్టి శిరంబునఁ బోసికొనవలసె. అటులొనర్చుచుఁ బ్రారబ్ధకర్మంబునంజేసి తాను తన సంగతిమఱచి యయ్యుదకంబులఁ బయింబోసికొ నునెడఁ దన వాణితలంబు తలకుం దగుల వరప్రభావంబునం జేసి యాభస్మాసురుండు భస్మానశేషుండయ్యె. మేలుచేసిన వారలం జెలుపఁదలఁచువారు తుదకుఁ దామెచెషదురుగఁ!

— ♦ ఇంద్రుని యుద్ధ సన్నాహము ♦ —

‘చెట్టుచేడు కాలమునకుఁ గుక్కమూతి పిందెలనినట్లు అనమానము సిద్ధింప నున్న యవ్వసవుండు వాసుదేవునితోఁ

గలహింప సంసిద్ధుండై యోధుల కాజ్ఞ నొసంగెను. అంత సుర
గరుడోరగ సిద్ధవిద్యాధర గంధర్వాదులెల్లఁ బరశుముసలభిండి
వాలాద్యాయుధంబులం గొని నిజవాహనంబుల నధిరోహించి
యుద్ధసన్నద్ధులై యేతెంచిరి. పౌరులెల్లఁ గృష్ణచర్యను విని
'జౌరా! నవనీతచోరుగడు నిక్కంబుగఁ జోరుండేయనుచు సమ
రపరికరంబులఁ గూర్చుకొని యీమోసగాని బీరంబడంతుమని
యాచ్ఛుచుఁ బేర్చుచు వీరావేశంబున వచ్చి మఃపేంద్రుని
మోల నిలచిరి. అగ్ని యమ నిర్మతి వరుణ వాయు కుబేర
రుద్రు లఱిక్యతములగు వాహనముల నెక్కిరణరంగంబునకుఁ
జేరిరి. ఇంద్రుఁడును మహూద్దండంబగు కొండంబోని యైరా
వత వేదండంబు నధిరోహించివజ్రపాణియై వీరపరివారంబుతో
సమరాంగణంబు దరిసి పారిజాతముతో సత్యభామా సహితం
బుగా నేగనున్న కృష్ణుని జోకుపోకుమని గద్దించుచు.

ఇంద్రుఁడు—కృష్ణా నీవుచేయుచున్న యాపని యేమి?

కృష్ణు—అగ్రజా! యీనీమఱదలు కోరుటంజేసి పారిజాత
మును మహీతలమునకుఁ గొంపోవుచున్నాఁడ

ఇం—ఏను నీవు సోదరుఁడవని నీయెడఁ గల కూర్మిచే నెట్టి
వారికిం జూడరాని నావైజయంతీ భవనమున విడియిం
చినందులకా యిట్టిపని సేయుచున్నావు?

కృ—అన్నయ్యా! నీరాజ్యమును హరించిన బలిని వంచించి
దాని మఱల నీకిచ్చితిఁ గదా నీమఱదలి కోర్కె నిం
తనూత్రము తీర్చజాలవే?

ఇం—కృష్ణా! యూనీ మాయమాటలం జాలించి తరువటను
చుము. నీబూటకము లమ్మానవులయెడ సాగును గాని
మాయొద్దఁ గూదు.

కృ—సోదరా! మానవులనంత త్రోసివేయనేల? నీవు మున్ను
మానవలోకంబునంబుట్టి శతక్రతువు లొనర్చి దేవ
త్వప్తిచేసి కదా యింద్రుడ వైతివి. ఇప్పుడది బుద్ధిం
దలంపవే?

ఇం—నీవు మహాత్ముండవని నారదుఁడు నుడువ గౌరవించితిని
గాని పాములఁ బట్టు వానిబుద్ధి నీకబ్బుట యెఱుంగ.

కృ—సురేంద్రా! ఘాతుకుఁడగు కాశ్యపుని మర్దించి గోగోప
రక్షణ మొనర్చితిఁ గాని లుబ్ధబుద్ధి నెఱుంగని నన్ని
టనఁ బాడియే!

ఇం—పసులం గాయుచు వెట్టిగొల్లల చెలిమిసేయు వారు
మర్యాద నెఱుంగ రనుట నీయెడ స్పష్టమయ్యె నికఁ
జాలు లెమ్ము.

కృ—నాకు మర్యాద లేదనుట సత్యంబయగుఁగాక! దేవతా
ప్రభుండవను నీమర్యాదను నిలుపుకొనుము.

ఇం—నీనయగారపు మాటలు ముగ్ధులగు గోపకామినుల ముం
దర చెల్లింపుము. నాయొద్ద సాగవు.

కృ—అన్నా! గోపకామినులూ వారు భక్తురాండ్రు భక్తకాం
క్షితములనే దీర్చుకున్న మఱి తీర్పువారెవరు?

ఇం — భక్తురాలనియే కాబోలు శిశుపాలుఁడు వెంగ్లేయా నున్న రుక్మిణిని దొంగిలించితివి.

కృ — రుక్మిణిని నాకిడుటయందే యామ. జననీజనకుల ప్రభ మోదేశము. వారును భక్తులే.

ఇం — ఔను పదియూఁగువేల గోపకుల కాపురముఁబాడ్చిన నీకు భక్తులు కానివారెవరు?

అనిపలుక “వీని కష్టానంబు వదలలేదు. ఈతనికి నీతిఁ దెలుపుట పామునకుం బాలుపోయుటయ్యె యింకఁ గట్టిగా బోధించెదనుగాక” యని యాలోచించి.

కృ — అగ్రజా! వామనావతారంబున నీవు నాకంటఁ బెద్దవని విధేయతఁ జూపినను దెలియవైతివి. ఇక నీ మాటఁ బాటింపఁదగదు వినుము”

క॥ ఉపగక కార్యాకార్యము
లెడదంబరికింప నెఱుంగ కేపనులైనం
జెడఁ జేసెనేని వానిం
దడయక గురునైన విడువఁదగు నేభంగీక.

ఇం — గోపికాలోలునకుఁ బాటింపఁదగిన దెద్ది? ఇక నీధర్మ పన్నములఁ గట్టిపెట్టి పారిజాతము నచట నుంచుము.

కృ — ఓయీ! అహల్యాజారా! నీవు ధర్మజ్ఞుండవగుట చేతనే గాబోలు. పారిజాతము నుంచుమనుచున్నావు. సముద్ర సంభూతమగు నిది నీదెట్లయ్యెనో చెప్పుము.

ఇం — సహస్రాక్షునెమట నూగక ప్రేలక జాగరూకుడనై
నర్తింపుము.

కృ — బౌను, నీవు సహస్రాక్షుడవగుటనేనెఱుంగవిది కాదు.
ఇప్పుడే పారిజాతమును గొంపోవుచున్నాడ. ఏమిచేయఁ
గలవో చూచెదఁ గాక.

ఇం — లెక్కలేని కొండల తెక్కల సుక్కడంచిన వజ్రా
యుధము మిమ్ముం గదలనీయదు సుమీ.

కృ — ఏదీ చూతము. నీవజ్రమున కిప్పుడంత శక్తివచ్చెనా ?
కానిమ్ము.

ఇం — సిద్ధముగ నుండుము, దిక్పాలురు నిన్నుఁ గవియు
చున్నారు.

కృ — (నవ్వి) దిక్పాలురేకాదు. ముల్లోకములొక పెట్టునఁ
గదసినను.....వర్షభాతలు పర్వతము నేమిసేయును.

—* యుద్ధము ♦ —

కృష్ణుని వాక్యసారమెఱుంగక కండకావరమున వృతారి
హరితో ననిసేయ సేనల కానయిడెను. రణదుందుభులు మ్రో
యింపబడియె. సుపర్వులెల్లరు లక్ష్యంబుఁ దొలఁగనీక లక్ష్యో
పలక్షులుగా హరిపై శరనికరముల గురియ సాగిరి. ఇంద్ర
పరాజయమున కెదురు చూచు గరుడుడు తరువుడించి కృష్ణా
జ్ఞచే గీర్వాణబాణంబులఁ బొడిపొడి గావించుచుండె. కిన్నరకిం
పురుషాదులు కుంతతోమరాదుల నిగిడించుచు వైనతేయుని
తెక్కలపోటునకుఁ బూలెరి.

నున్నరుండు పాదంబులంబట్టి సురవిసరశిరంబుల బంకె
యూడుచుండె అయ్యెడ సత్యభాను తానుగూడ సంగ్రామకౌశ
లముఁజూప సంసిద్ధయగుడుఁ గృష్ణుండదిచూచి 'ప్రేయసీ! యిం
తమాత్రమునకే నీవు పయాసం పడనేల? పారిజాతము చేరు
వంగూరుచుండికోరికలందీరుచుకొనుచుమాచెయిదంబుల వీక్షిం
పుచు. శుము' అనినివారింప నాచంపకగంధి నిలింపతరువిరుల
పెంపుసొంపును నిరీక్షింపుచుండె. అపుడు యమవరుణాదిదిగీశులు
నాహంకారులై సింహనాదంబులుసలుపుచుఁ దమ యాయుధం
బుల మెఱయించుచు నాయోధంబునకుఁగడంగిరి. విష్ణురశ్మివుం
డశ్రీమూబున నిజబాణాగ్నిజ్వాలాజాలంబులచే వారిబాణంబుల
వారికణంబులభాతి శమింపజేయుచుండె. ఎందఱెన్నెన్ని శరం
బులఁ దనపైఁబరపుచుండిరో నందకపాణి తానందఱు పైనన్నన్ని
తూపులనేయుచు వానినడుమనఁబొడిపొడి గావింపుచుండె. పది
యూలువేల గోపకాంతలయిండ్లఁ బదియూలువేల కృష్ణరూప
ములం బ్రవర్తించు పరమేశ్వరుఁడు దురమునకే తెంచిన నిర్లరసఁ
భుములయెడ నన్నియూకృతులతో యుద్ధమొనర్చుట యేమి
యబ్బురము?

హరి యొక్కగుండయ్యు నందఱితోరణంబు సలుపు
చుండె ఆనీలగాత్మనికోమలగాత మిసుమేని గసుగండ లేదు.
త్రిదశులకూర్చినారాచము లానారాయణునిశరీరమున దూఱ
లేదు. చిరునగవానగధరు మొగమును వీడలేదు. ఆమహాహవ
మామహామహునకు లీలావినోదము. దేవతలతోఁ బెనంగుట

యాయనంగజనకునకు రాసక్కిడయే. ఆయకలంకునకా మెలం
కువ బోధనాపద్ధతి, ఆసర్వేశ్వరున కా సంగ్రామప్రచారము
శిక్షావిధానము, రణక్రియానైపుణ్యమున దనమహిమ చూపు
టయేగాని యాలోకాధినాథునకు వారియెడఁ గోపములేదు.
దిగీశులు శౌరితోఁబోరఁజాలక నిశ్చేష్టులైరి అప్పటికి నాఖండ
లుం డాసర్వశక్తిమయునిశక్తి నెఱుంగఁడయ్యె ఇంకను గ్రోధ
మాపురుహ్మాతుని చేతమునుండి జాటలేదు. ఇతయేల?
అజ్ఞానమాయుందుని విడువలేదు కృష్ణుఁడు పరమేశ్వరుఁ డను
బుద్ధి తోఁపలేదు. శత్రుఁడెట్లయినను జయింపవలెనచో పెనంగు
లాడుచుండెను. ఆపరానికోపమున నాపురుహ్మాతుఁ ఁ ఁగో
పాలా నీపలలవూరగింప నిదె వజ్రము వచ్చుచున్నయది కాచు
కొమ్మ'ని శతకోటియగు శతకోటిని గిరిగిరిందిప్పి పెప్పరము
గనేసె. అదంభోళి ప్రళయకాలంబున ద్వాదశాదిత్యులేకా కార
మున వచ్చినయట్లు మండిపడుచు భుగభాగారవంబుల హరింగ
బళింపనేతెంచె. కృష్ణుఁడు భయపడలేదు, తత్తరమందలేదు.
ప్రత్యాయుధమువై వలేదు; జగన్మోహన సుందరానన పరిపూర్ణ
చంద్రబింబమున మందహాసచంద్రికలుచెలరేగ నేనుఁగు తొం
డంబునఁ దామరతూషుంబోలె భ క్తక్షణప్రశస్తంబగు నిజహ
స్తంబున నమ్మహాదంభోళి నొడిసేపట్టె, అయ్యశనియు బరమా
త్మునందునిలిచినచి త్తంబుకై వడినిశ్చలవంబై యుండె. తననుమించి
నవానిపైవచ్చుకోపంబుభాతినింద్రాయుధంబు నిష్ప్రయోజనంబ
య్యె. అయ్యదిగని సురగణములు వెఱచి పరువడిఁ రుగులిడిరి.

సీ॥ తలలుపీడంగ విద్యా ♦ ధరుల్పటచిరి
 గగ్గులకాండైరి ♦ ఖచరవరులు
 చట్టుపైబోకలై ♦ చనిరి గంధర్వులు
 గగుడులుపం ♦ చ బంగాళమైరి
 కన్నదిగతిగాఁగఁ ♦ గిన్నహిలరిగిరి
 పన్నగేంద్రులు పటాపాచలైరి
 పోయినపోకలై ♦ పోయిరి సిద్ధులు
 దిక్కామొకములైరి ♦ దిగధిపతులు

గీ॥ హరిహయత్రాణనా యత్తులగుచు వచ్చి
 మునులు సంప్రార్థనా వచోముఖులైరి
 పూనితనమీదవచ్చు వంభోళినిట్లు
 పంకజోదరుడొడిసి చేబట్టుటయును.

ఇక నిండ్రుడేమిచేయఁ గలఁడు. వానికిఁ గృష్ణునిశక్త
 యజేయమనుటస్పష్టమయ్యె. శ్రీకృష్ణదేవుఁడుపరమేశ్వరుండను
 ధానముదయించినది. హరిసన్నిధానమహిమచే నజ్ఞానాంధకార
 ము తొలఁగినది. స్వాభిమానమంతరించి హరిపై భక్తియు
 వయించినది. ఇక నాయొందునెడఁ ద్రిలోకాధిపతివను గర్వ
 ము కలికానికైనను గానరాదు. తునానీరుండు కరణుల
 మోడ్చి మ్రొక్కెను. లేచినిలువఁబడి నుతింపసాగెను.

కృష్ణా దేవకీనందనా! ధన్యోస్మి ధన్యోస్మి బుద్ధివచ్చి
 నది. నీవు నాక్షాత్పరమేశ్వరుండవు. సృష్టి సతి లయకారకుం
 డవు. సర్వేశ్వరుండవు. నారదునిచేవినియు నీమహిమంబెఱుం

కి మానవమాత్రుడవని తలచి రణోగుణవశంబునఁజ్వేల్చి
 క్యాధి పత్యమదంబున నింత యపరాధంబొనర్చినాఁడ. దుష్ట
 నిగ్రహ శిష్టపరిపాలనార్థ ముర్వినవతరించిన సరమపురుషుండ
 వనుజ్ఞానము కలిగినది. నేరంబులపైఁచి మన్నింపవేడెద. సర్వం
 బునకు నీవకర్తవు నేను దాసుండ. సర్వంబును నీయధీనము.
 గోవర్ధనోద్ధరణంబునఁ జూచియు ఎదలని నాయజ్ఞానము నేటి
 తోవదలినది. పూర్ణముగావదలినది. కృపుడీశిక్ష చేనాగర్వముఁ
 దొలగించి సీన్యరూపంబు నెఱుంగ బోధించితివి. నాపాపము
 తెల్ల నడంగ. పరమేశ్వరా! యనుగ్రహింపుము.

ఉ! పాపములెన్నిచేసిన నపార కృపారసపూరితస్ఫుర
 ద్రూపుడవైననీపదసరోరుహముల్ మది నెంచుచున్ననీ
 చూపొకయింత యేరిపయి సోకిన బంధము లూడ్చి
 పాపముం

బాపదె ఘోరసంతమసభారముభానుఁడు వోలె
 మాధవా!

ఇట్లు దివస్వతి యమ్మురారాతికి సభక్తికపునఃపునః ప్ర
 మాణంబులొచరింప నాతనిలేవనెత్తి యాదరించి కౌఁగిటం
 జేర్చి తనయందు నిలీసంబగు నతని వజ్రాయుధంబు మఱల
 నిడియె. సుత్రాముండు మహాత్మా! తమరీ మహీతలంబున
 నుండు దనుక నీపారిజాతంబును దమనన్నిధి నుంచుకొని యనం
 తరము మఱలనాకుఁ బ్రసాదింపవేడువాఁడ. అని ప్రార్థింప
 'సురేంద్రా! యీనీమఱుదలు కోరుటంజేసి భక్తురాలికోర్కె

దీర్ప దీనింగొంపోవచెంచితిని గాని వేటుకాదని, తొలుత నిరాదరణ భావంబునఁ బరుణోక్తులనుడివిన యశనిపై నించుకయేసి కోపంబు సూపఁడయ్యె. భగవంతుఁడు భక్తపరాధీనుండుగదా! 'అగ్గిజా! ధర్మజ్ఞుండవై యథావిధిగఁ ద్రిదివంజేలు కొమ్ము పోయివచ్చెదలని తెల్పి యనుగమ్యమానులగు నిలింపులకు నిలువ నాజ్ఞయొసంగి సత్యతో గరుడనధిరోహించి గమనోన్ముఖుండయ్యె.

— ♦ శ్రీకృష్ణుడు మహిమః వాఙ్మాయః దెచ్చుట ♦ —

సత్య ప్రాణేశ్వరుం డొనర్చిన యమానుషచర్యలంగని మద్భుతమందుచు, నింద్రాదులు సల్పిన పరమస్తోత్రంబుల విని యానంద వివశయగుచు, శ్రీకృష్ణధ్యానావలగ్నయై కొంత తడవు ప్రపంచమును మఱచి ముకుళితనయనయై యుండి, మఱలఁగనలఁ దెఱచి యామాయాధారుని ప్రేరిణచే లోలాత్మకయై నాథా! సత్వరంబున ద్వారావతి కరిగి నాముద్దు చెల్లింపుఁడన దేవకీ తనయుఁడు ఖగపతికిఁ బయనంబునకు ముదల నిడి చానతో బులుఁగుతేని నెక్కె. తార్ద్యుండు మహితలాభిముఖుండై వచ్చుచుండ సరిసిజ నయనం డాసరసిజనయనకు సురతరు వరమహిమలఁ దెలుపుచు నందందుఁ గనుపట్టు భూలోక విశేషములఁ జూపుచు, నింద్రలోక విశేషముల సుగ్గడించుచు, మందహాసరుచుల సుందరీమణి నలరించుచు రాపంకజాక్షి జంకెన చూపుల కలర్చుచు, శృంగార భావంబులబచరించుచు. నాశృంగార మయాంగుఁడా శృం

గారవతితో ద్వారావతి యంతికంబునఁ బొదలు వైవతకాది
పొంతకు వచ్చి యాగె, ఆజాడం బట్టి నాడనాకలంగల యదు
సృష్టి భోజవంశీయులగు రాజవరేణ్యుల బాలవృద్ధంబుగ నెను
కొని కృష్ణుని దర్శించి నమస్కరించి నేత్రాంజలుల నా
సత్యా కృష్ణు లలావణ్యా మృతగుఱుఁ గ్రోలుచుండిరి,

కృష్ణుండు రాజమార్గంబు దరియఁ బారిజాతతరుపరి
చుళంబులు భుగ్గులొకని మున్నెవ్వరు నెన్నడు నెఱుంగని వింత
యొనర్చుచుండె. మహారాజవరేణ్యుం డరుదెంచునప్పటికి సభా
స్థానంబు సర్వపరికరంబులతో సలరారు కరణి సత్తిరురాజ
సమాగమంబుచేఁ బురరాజంబు సర్వనస్తుసమాజ సమృద్ధంబై
సంకోభితమయ్యె.

సీ॥ విరివిగా నొకవేళఁ బెరిగి పీటికి నెల్ల
నిజశీతలచ్ఛాయ నిగుడఁజేయుఁ
చిన్నగానొకవేళఁ బెనువేలి యంతయై
చూడ్కులకెంతయు వేడ్కనేయు
వింతగానొకవేళ వివిధభూరుహపుష్ప
సురభిగంధంబుల జోడుముట్ట
వేర్వేర నొకవేళ వివిధకాంచనరత్న
పరిపక్వ ఫలములఁ బరిణమించు

నభిలషించినరూపంబు లభినయించు
నుల్లమునఁగోరుకోరిక లెల్లనొసఁగు

సత్యభామాగృహహామ నిత్యమైన
పారిజాతంబు విస్మయాపాదియగుచు

మఱియు నావేల్పుమాని సువాసనసోకిన మాత్ర నె
తెత్తురీవృద్ధ జనంబులెల్లఁ దరుణనయస్కులైరి. పెరుగుముద్ద
లంబోలిన శిరంబులు నీలమణి తులితకచనిచయంబులఁ జెలు
వారె. వికలాంగంబులెల్ల ఋజుతరాంగంబులయ్యె. దంతవిహీ
నులు కుంతదంతవంతులైరి. ఆహయేమి మావృక్షమహిమ!
చెవిటివారలు విననేర్చిరి. జన్మాంశులెల్ల వ్రాసఁదొడఁగిరి. కుం
టివారలు పెరుగిడ మొదలిడిరి. దరిదులు సర్వవస్తు పరిపూర్ణు
లైరి. చిల్లగింజ సోకిన మాత్రమున మాలిన్యంబుఁ దిగఁదోచి
జలంబులు నిర్మలములగునట్లయ్యనిమిష త రు వ ర కు సు య
విసర పరిమళమువలన జనమ్ములెల్లరును లోపంబులఁబాసిసర్వ
పరిపూర్ణులైరి.

అయ్యెడఁగృష్ణంబు సత్యభామాసహితంబుగా నాగాం
తకునిడిగి గృహవ్రవేశంబునేసి జనసీజనకులగు డేవకీవసుదేవు
లకు నాప్టాంగదండప్రశామంబులాచరించి బలభద్రునకుఁ బ్రణ
మిల్లి, గురువురోహిత బంధుజనంబులయెడ వినయమ్ముసూపి,
మిత్రజనంబులఁ గవుంగిలించి, బాహ్యాణాశీర్వాదంబులఁగైకొని
సుతసోదరామాత్యు లొనర్చు నతుల కభినందించి వారినెల్ల
నాదరించె. అనంతరము 'ప్రేయసీ ! మొన్న నీకడఁ బ్రతినిధ
గావించిన ట్టిపుడుదీని తేచ్చియిచ్చితి. నీకు రుక్మిణియెడఁగలిగిన
యలుక దీతెఁగదా! దీనింగైకొమ్ము' అని యపారిజాతుఁ డాపా

రిజాతము నావారిజాతముఖకి బహూకరించె. అద్దేవియుఁ బ్రము
దితాంతరంగయై దేవ దేవుని బలువిధంబులవినుతించి హరిచర
ణంబులవ్రాలె.

పిమ్మట శ్రీహరి శుభముహూర్తమ్మునఁ బౌర జనమ్ము
లను, షోడశసహస్రాంగనలను భార్యలను రావించి బ్రాహ్మ
ణోక్త మంత్రంబులతో నామహీరుహతిలకమును సత్యభామా
గృహారామవాటికం బ్రతిష్ఠించి యనుదినంబు స్వర్ణపూజలం
గావించుచుండె. అపుడు పదియాలువేలసవతులును సత్యభామ
యదృష్టంబున కబ్బురపడుచు, నింద్రుజయించికల్పకంబుఁదెచ్చి
నకథావిధానముఁ జెప్పుకొనుచు, గృష్ణునందే భక్తినిలిపి
యెల్లరు నైకమత్యంబున మెలంగుచుండిరి. హరియు నెల్లగరి
తలయందు నటమర లేనికూరిమి నెఱపుచుండె. భగవంతుఁడు
భక్త్యనుసారంబుగా ఫలప్రదాతయగునుగదా!

పరస్పరానురాగము.

అహ! లోకోత్తరతరూత్తమంబొసంగినత్యందనియించిన
యాపురుషోత్తముఁడు తమకట్టివేల్పుచెప్పునీకుండెఁని యీర్ష్య
వహించుమిఁచుభోఁడిహరిచేడియలలోనొక్క తెయై నలేదు. ఇది
వాసుదేవునిమహానుభావతయోయాపావనాంగులసద్భావమో
గదా! వారిహృదయంబు వారలకుఁ దనపైననురాగంబుట్టిపడ
మడురాలాపంబుల, సువిలాసహాసాదుల నవ్వీలాసవతులఁ దని
యింపుచుండు. రాధామందిరంబునకరుగ నమ్మధురాధర నిజవా
క్కుభాధారల మాధవునిజొక్కించుచు స్వర్ణపాద్యాదివిధుల

నారాధించుచుండు. మిత్రవింద యయ్యరవిందనాభుని సౌం
ర్యంబున కచ్చెరువందుచు, గెందమ్మివిరులఁ దచ్చరణారవిం
దము లర్పించుచుండు. భద్ర నిర్ణీత క్తిష్ఠార వశ్యంబునదా
స్యంబుసలిపినశ్యునింగావించుకొనిపతివలనవిద్యారహస్యంబులె
ఱిగిపరితృప్తి నొందుచుండు. శుభలక్షణాన్నితయగులక్షణ పుండ
రీకాక్షునివలన భక్తిజ్ఞాన లక్షణంబులెఱిగి యభినందించి వంద
నంబులాచరించుచుండు. కాళింది యాగోవిందుని సుందరాంగం
బునకు నవనవశృంగారంబులఁ గావించుచు, దిలకంబుదిద్దుచు,
నర్మోక్తులాడుచు నానందంబుజనింపఁ జేయుచుండు. జాంబవతీ
జాంబూనదకలశజలంబుల నయ్యంబుజాక్షు పదజలజంబులఁ
గడిగి తడియొత్తి క్రొగ్గునల నర్పించుచుండు సుదంత యింతిం
తనరాస సంతసంబున భజించుచు హస్తశంకణంబులు ఘల్లున
మ్రోయఁ జారుచామరంబునవిసదుచు, నయ్యనంత నివలన
నూత్నమధర్మము లెఱుంగుచు, గడుంగడువినమ్రయ్యెయుండు.
అత సత్యభామసపర్యలకు మేరయేలేదు. మనరుక్మిణియందమా
యెప్పుడుననన్యయే. చేడియలెల్లరు నావేడుక కానివేడుకల-
జూడఁగోరువారే! చంద్రచకోర న్యాయంబుగా నదలు నా
చంద్రబింబాననుసమాగమంబునుబ్రతీక్షించువారే! ఆబోటులెల్ల
రు నాహుతకచేలుని మాటతేనియల కువ్వెక్కురువారే! గాని
తమకుఁ బారిజాతంబొసంగకుండెనని యీర్ష్యవహించువారును,
విరసోక్తులాడువారును, అనురాగవిహీనలునుగారు. ఇట్లాకళా
విశారదుండు నిరక్షీరన్యాయంబున నవ్వెలండులతో మెలం

గుచు సర్వశరణ్యుండై యుండె. ఏకపతులగు సతులనుఁ బరస్పర కలహములు లేక యేకోదరన్యాయముగ నుండునట్లు నర్చుట సర్వజ్ఞున కే చెల్లుఁగాక

—: శ్రీకృష్ణుఁడు రుక్మిణీ సత్యభామల భక్తి బలశీలించుట :—

గోవిందుఁడాక్కతటి రుక్మిణీసదనంబుననుంక రాసతీ తిలకము హరికిఁ బరిచర్యలఁగావించి సురటిఁగైకొని నిలువం ఁడి విసరుచుండ నామెహృదయనిశ్చయంబు వెల్లడింప యదా చల్లభుండిట్లునుడివె.

కృష్ణ-రుక్మిణీ! నీసవతులు కనకపీఠంబులపైఁ దత్తద్దేవతలనావ హింపఁజేసి యెన్నియో వ్రతంబుల నెప్పుడు నలుపు చుందురు. నీవట్లు సేయవేల?

గుక్మి-మహాత్మా! నాహృదయపీఠంబున నెడబాయకి యధి వసించిన తమనుదప్ప నితరులఁ బూంపవేల?

కృ-సతీ! ఆ యాదేవతలం బూజించినంగదా వారువరముల నిత్తురు.

గు-సర్వవరంబులొసంగు తమరు చెంగటనుండ నితరులవరంబు లేల?

కృ-దేవీ! నేనేవరప్రదాతనందువేని సత్యమె కోరుము వరముల నిచ్చెద.

గు-పరమేశా! సర్వవరములఫలంబుగా నీవునాస్వామివైయుండ నాకింకేమివరములు కావలయు?

కృ—వైదర్భీ-అల్లనియెడేల? కల్పవృక్షమువంటిదాని దేనినైనఁ గోరుమిచ్చెద.

రు-కల్పక కల్పవృక్షమవగు స్వామివి నాయెదుటనుండ నాకుఁ గల్పవృక్షాదులేల?

కృ—కల్పవృక్షము నీకు లేకుంజెనని కాబో లిట్లనుచున్నావు.

రు—జగదీశా! సర్వాత్మరూపుడవై సచ్చిదానంద మయుండవగు నిన్నుఁ జంద్రుని వెన్నెలవలె నెడఁబాయ కుంచునని యెఱింగియు నన్నిట్లననేల?

కృ—నీకుఁ బుష్పమిశితిననిగదా సత్య పట్టుపట్టి చెట్టు దెప్పించుకొనియె! నీవుఁగూడ దేనిసయినఁ దెప్పించుకొనరాదా? నీవుమాత్రమట్టిదానవు కావా?

రు—స్వామీ! ప్రకృతులకు భేదమని తమరెఱింగినదేకదా! ఏను తమను హృదయముచే విడువని పట్టుపట్టి సఫల నైతిని వేఱేల?

కృష్ణుఁ డప్పలుకులకు సంతసిల్లి ‘నుదతీమణి! సత్యన్నాకై వేచియుండుఁ గాన నేగి మరలినచ్చెద’ నని సత్యాభిషంబున కేగి యామెచే సేవింపఁబడుచు నావనితామనోనిశ్చయంబు నెఱుంగనెంచి యుండ.

సత్య—ప్రాణేశ్వరా! పునర్దర్శనభాగ్యముఁ గలిగించితిరి. కృతజ్ఞురాల. నేడింత యాలసించితిరేల?

కృ—భామా! సాధుజనులతో సంభాషించుటవలన నింత తడ

వయ్యో. నేడు నీచెల్లెండు నిను దర్శించి. పారిజాతము
సర్పించి యేగిరా?

సత్య- చిత్తము అందఱునునచ్చి యర్పించిరి.

కృ- మీయక్క రుక్మిణికిఁ గల కమహిమనంతయు నెఱిం
గించితివా?

సత్య- చెప్పితిని తమరింద్రలోకమునఁ గావించిన యద్భుతం
బులఁ గూడ వాక్రుచ్చితి. అందఱును సంతసించి తమను
గొనియాడిరి.

కృ- బాగు బాగు. నేడు రుక్మిణీసదనంబున కేగవలసియున్నది.
నీకుం జెప్పవచ్చితి; అరిగి వచ్చెద

సత్య- తమకవసరము లేనిదెపుడు? ఎపుడును దొందరయే.
నేడు దయచేసి నను ధన్యం జేయుడు. రేపదుగ
వచ్చును.

కృ- సుందరీ! యట్లుకాదు. ఏగవలయు. నేడు క్షీరాబ్ధిద్వా
దశి గదా! శ్రీమహావిష్ణువు క్షీరాబ్ధినుండి నిద్రలేచెడి
పుణ్యదినము. నేడు తులసీసహితముగా భగవంతు
నారాధించుట ముఖ్యము. తులసీ సమీపమున దీప
ములవెలిగించినను, తద్దీపదర్శనము చేసినను సర్వపాప
క్షయమగును. నేడ్రాత్రమును రుక్మిణి యాచరిం
చును. తప్పక వచ్చునట్లు ననుఁబ్రార్థించినది. వచ్చెదనం
టిని. నీవుగూడ వచ్చుటమంచిది.

సత్య- సరిసరి! నేనుమాత్ర మాచరింపదగదా! నేడునేను

పారిజాతమును ద్వేషించి వ్రతమునేయవలయును. తమకు
గూడ నుండి నాముచ్చట చెల్లింపుడు

కృ:- మంచిదియే. అది తులసీవ్రతము గదా! తప్పక యేగ
వలయు.

సత్య:- స్వామీ! తులసీవ్రతమా! అన్నింటికంటె నెక్కువకా
బోలు. దానికి దమరేగుటయేగాక నేనుగూడ రావల
యునా! బాగుగాజెప్పితిరి.

కృ:- చెలీ యట్లననేల? ఆయమ నీకంటెబెద్దదిగదా! నీవిష్ణు
జ్ఞుమెనెన్నఁడును దర్శింపనేగుటలేదు. మీయక్క
యెప్పుడు నిటకువచ్చుచుందునుగదా! రమ్ము ఇరువుర
మేగివత్తము.

సత్య:- బెద్దయగుటకేమిలెండు. నావ్రతమునుమాని రాద
నునా నారామికిక్షమింపుడు. ఇదెనమస్కారము.

కృ:- మంచిది ప్రేయసీ! వాగ్దానవ్రతకారమేనేగవలయు. నీవు
వ్రతము నాచరించుకొనుము.

సత్య:- అనుగ్రహించి త్వరగాదర్శనమిరుదు.

అని సత్య కొంతదూరమంపి తదాజ్ఞచే నిజగృహంబుఁ
బ్రవేశించె. కృష్ణుడు రథారోహణమొనర్చి చనుచు “బౌరా!
సత్యగరునము పారిజాతలాభముచే నినుమడించినది. రుక్మిణి
చెంతకరుదొడుట యభిమానముగాదోచుచున్నది. తులసీవ్రత
మన్న సామాన్యముగా నెంచుచున్నది. వీరిభక్తితారతమ్యమెం
చగా రుక్మిణిది యనన్యభక్తి అదిపరిపూర్ణముద్రమే. ఆమె

శుద్ధసత్యమునకు లోటులేదు. సత్యభక్తియూ సగుణమై పూర్ణమైనదియే కానియూ మెన్వభావము అభిమానమును, అభిజాత్యమును వదలకున్నది. తులసీకారణమున మఱలనిపుడా మెగర్వభంగముగా వించిరజోప్యత్తినడంచి, శుద్ధసత్యవతినిగా నొనర్పవలయు దీనికి మఱలనారదు. డే కారణమగుఁగాక 'యనుకొనుచునేగె.

నారదుడు సత్యక ఋణ్యక ప్రతిముపదేశించుట.

అంతంగొన్నిదినంబులకు వీణాముని సర్వచిత్రపరిశోభితంబై నర్వేంద్రియానందకరంబగు సత్యభామాప్రాసాదంబున కరుడెంచె. సత్యయు, సఖీజనంబులు నమ్మహర్షిపుంగవునివీక్షించి సవర్యలఁగావించిరి. సత్యపరమహర్షంబున నభివందనం బొనర్చి నిలువ నారదుండభినందించి “అమ్మా సాత్రాజితీ! నీవక్దా కృష్ణపత్నులలో నెల్లఁ గడుధన్యవు. అష్టైశ్వర్యవంతురాలవు. స్వామి పారిజాతమును నీకయొసంగి నీయందవ్యాజానురాగంబున మెలంగుచున్నాఁడు. సపత్ను లెల్లవశవర్తినులైయున్నారు. సర్వపరిపూర్ణవగు నిన్నే మనిదీవించువాఁడ. నేను నీకేవరము నిచ్చుటకు నవకాశముగ న్నట్టదు. అమ్మామంచిది. దీర్ఘసుమం లీభవ. శిష్టా! ఇంతనుండి “శ్రీకృష్ణపరమాత్మా సత్యభామావిధే యుడనఁబరఁగుగాత” మనిదీవించె. సత్య ముసిముసినగుచు “సంక్షీతమయుపకారమునకే నెంతయుఁ గృతజ్ఞురాలను. అయ్యా! హృదయేశుండు సర్వదామన్నించుపరమధర్మముపదేశింపుఁడు. యథోక్తంబుగా నాచరించుదాన” నననారదుండిట్లనియె.

దేవి! సర్వజగత్కారణుఁడును, సచ్చిదానందమయుఁ
డును, సర్వనియంతయు, మాయాతీతుఁడునగు శ్రీకృష్ణభగవానుని
భర్తనుగాఁబడసినమహావ్రతంబాచరించితివి. ఇంక నీకు సలుపఁ
దగు ప్రశనియమాదులెవ్వియులేవు. కాని యొకసరమవ్రతంబు
గలదు. అడిగితివిగానఁ జెప్పెనవినుము.

పురుషుండు తపో యజ్ఞ దాన క్షృణ చాంద్రాయణా
న్యస్తమధర్మంబులవలన నైహికాముష్మికసుఖంబులఁ బొ
పించు. వనితామతల్లులు పరమపాతివ త్యంబున, నుత్తమవ్ర
తంబుల వలనను నిత్యసుమాగలీత్యంబును, భర్తృవల్లభ్యం
బును, సత్సంతానావ్యైశ్వర్యంబులను, మనోహంఘా సిద్ధిని,
బడయుదురు. అందు నీవాచరింపఁదగు వ్రతరాజం బెద్దియన.
పుణ్యకవ్రతము. దానిమహిమమింతయన శేషునకైన నలవి
గాదు. అచ్యుది ప్రబలవాతూలంబు తూలజాలంబు భోలే
నెట్టి మోరదురితంబులనేని క్షణమాత్రంబునఁ బటాపంచలఁ
జేయును. పరశుభంబులఁ, జతుర్విధ పురుషార్థంబుల నొందుట
కయ్యది సాధనము అవ్యతరాజం బాచరించి గౌరవేని పరమే
శ్వరున క్థాంగియయ్యె, లక్ష్మి వైకుంఠపతి యురంబు నెక్క
నెఱజాణయయ్యె. శారదాదేవి చతుర్ముఖుని వదన సాధంబున
నధివసించె. శచీదేవి త్రిలోకేశ్వర వల్లభయయ్యె. అరుంధతీ
దేవి యావ్యతశేఖరం బాచరించుటంజేసి బ్రహ్మపుత్రుడగు
వసిష్ఠమహామునీంద్రునకుఁ బత్నియై యేరికిం జూడ నలవిగాక
పరమపతివృతా శిరోరత్నంబై సకల జగద్విఖ్యాతిం గాంచె.

అది తదితర దుస్సాధ్యంబు. హరియు, షోడశ సహస్రాంగస
లును సవతులెల్లరును, నీమాటకు జవదాటకుకావున, పారిజా
తంబు లభించుటం జేసియు నద్దాని సలుప నిష్పడ నీవ తగు
దువు. ఆవ్రతంబునఁ బ్రాణేశ్వరు నుత్తమ బ్రాహ్మణునకు
దానంబిడవలయు. నీవట్లానర్ప నేసవతులును నీకు బదులాడఁ
జాలరు. జగద్విభుండు నీయాజ్ఞావ ర్తియేగదా! ఇంతయేల సక
లైశ్వర్యోపేతవగు నీవానోము నోచనర్హవు.

ఆపరమచక్రము చైత్రశుద్ధనవమీ వ్రభృతిగ్నా నాకి
మాసమాచరింపవలయు. వ్రతారంభపూర్వదివసముననే నిర్మల
హృదయముతోఁ దొంటి కోపముం దిగనాడి సవతుల యిండ్ల
కేగి పేరంటమునకై వారలనెల్ల నామతించిరావలయు. ప్రారా
భదినమునఁ దెలతెలవాలునెడ నిదురలేచి నదీజలముల స్నాన
మొనర్చి దివ్యదుకూలాభరణాదులం దాల్చి నెఱికురుల
విరులనదులఁ బచరించి, యంత సత్తమామలకుఁ బ్రాణేశునకు
గురుజనంబులకు నమస్కృతులఁ గానింపవలయు, ఆరంభించిన
దాదిగా దినదినముం బడుగుదుము త్తయిదువులఁబూజించి, ఘన
నారనారసుగుధామల వారినలంకరించి, చిత్రనూతనాంబర
రత్నాభరణాదులచే నాసువాసినీ జనంబుల బహూకరించుచు
నొకమాసంబు జరిపి పిమ్మట నుద్యాన మొనర్పవలయు.

ఉద్యాపమునకు వ్రతమహూత్సవస్థలము నలంకరించి
యచ్చటకు భూసురబృందప పౌరమిత్రసువాసినీపరిజనవర్గంబు
లనెల్ల రావింపఁదల. దాని మంగళవాద్యహృద్యంబుగా నొన

ర్పవలయు అంత నాచార్యుండు చెప్పిన చొప్పునఁ గల్పోక్త ప్రకారంబుగా భర్తతోఁగూడ నోమునోచుకొని వ్రతాంతమునందుఁ బ్రాణేశ్వరుని రత్నాభరణ పారిజాతపుష్పాదులచే నలంకరించి, కల్పకప్రసవ మాలికలచేఁ బారిజాతతడువునకుం గట్టి, యుత్తమవంశజాతుండును, శాంతుండును, పరమకారుణీకుండును, వేదాధ్యయనాది సంపన్నుండునగు బ్రాహ్మణోత్తమునకుఁ బారిజాతముతోఁగూడ దానమీవలయును. తదుప దిపోడశమ హాదానములు, భూరిదక్షిణలుంబరితృప్తిగావిపులకొసంగిభక్తుభోజ్యాదులతోఁ గూడ నెల్లవారికి నన్నప్రదానంబుఁ గావింపవలయు. ఇట్లు సమాప్తిసలిపిన నావ్రతంబు సర్వాభీష్టముల సమకూర్చును. పిమ్మటఁ బతిని దానముగొన్న విపులకుఁ దగు ద్రవ్యమొసంగి వానివలన హృదయేశ్వరుని మఱలఁబడయవచ్చును. ఇది యసర్వోత్తమ ప్రకారంబు. అమ్మా! నీవ్రతంబు నెఱవేఱుఁగాక' అని దీవించి నారదుండేగె.

—: సత్యమూలం చరిత్రము :—

పిమ్మట సత్యభామ నారదోపదిష్టవ్రతము సలుపనిచ్చు వొడమ 'ఇమ్మహాకార్యంబెట్లు నెఱవేఱును. నేనాబిజాత్యాభిమానంబులదిగనాడి యింటింటికేగి సవతులంబిలిచిన వచ్చి వారు విధేయలగుదురుగాక. అయినను భర్తను దానమిచ్చుట కిష్టపడుదురే! వారుకలహంబునకుఁ గాలుద్రవ్య నేనేమిసేయఁ గలదాన వారి ధ్వంబు లెట్లున్నను దొలుదొల్తఁ బ్రాణేశ్వరుం డిక్కార్యంబున కామోదింపవలయుఁగదా! మనోనాయ

కు నిందులకొప్పించుటెట్లు? నేనిద్దాని నారంభింప నిది నేటివేటి క 'అయ్యవారింజేయఁ బోవఁగ్రోఁతియయ్యో'నన్నట్లగునేమో? పెద్ద లిద్దానిఁ గొద్దిసేయఁ బదుగురిలోనగుబాట్లగునుగదా! 'పూలమ్మిన యూరఁగట్టలమ్మో'నన్నట్లు సర్వజనులలోఁ బేగు ప్రఖ్యాతులందిన నేనిందఁపఖ్యాతినొంది తెలవంపవలయునేమో? ఏమిసేయుదాన?... ఏమినాయీపిచ్చియూహఁబట్టనుకొన నేల? ఈవ్రతంబు సర్వోత్తమంబుగానిచో నారదుఁడు నాకేలయుప దేశించును? అమోఘసంకల్పుండగు నాముసీంద్రుఁడైనాశీర్వాదము విఫలంబగునే? హరిసత్యభామా విధేయుఁడయ్యెడు' ననుమునిమాట రిత్తవోవునే? ఈవ్రతంబున కీవుమాత్ర మర్హురాలనని నుడివిన ముని వాక్యంబు దిగఁద్రోచి వ్రతంబెట్లుసలుప కుందును. శ్రీహరి యనుగ్రహంబున్నచో నెట్టి దుష్కరంబులైనను సుకరంబులేయగు. కొంచెము పట్టుబట్టినంతనే వారి జాతంబ సుగ్రహించినవిభుం డివుడి నామనోరథం బీజేర్చు కుండునా! ఆస్వామి నాపెన్నిధానము. దానమిడినవస్తువును ధనమిడిమఱలంగొనఁ దగునని ముసీంద్రుఁడు నుఁగివెఁగదా! ఎంతయైననిడి కొనుదాన. సత్కార్యములనువిడువక సేయుట యుత్తములలక్షణంబు. దీనికి శ్రీకృష్ణభజనంబే సర్వార్థసాధకంబగుఁగాక.

శా॥ ఆరంభింపరు నీచమానవులు విఘ్నయానసంతస్తులై
యారంభించిపరిత్యజింతురువిఘ్నయత్తులైమధ్యముల్

ధీరుల్ విఘ్ననిహస్యమానః, లగుచున్ ధృత్యున్నతో
తాహులై

ప్రారబ్ధార్థము లుజ్జగింపరుసుమీ. ప్రజ్ఞానిధుల్ గావునన్
అనియిట్లు వితర్కించి మనోవాక్కాయంబు లేకంబు.
సేసి, యంబుజోదరు దివ్యపాదాకవిం దచింతనామృతపాన విశేష
మత్తచిత్తయై యన్యంబుమఱచి భ్యానించుచుఁ దన్మయత్వం
బున నుండఁ దత్సుకృతంబు పరిపాకంబు సెంచెనోయనునట్లు.

స॥ బాటనుగొల్వగా మీఱువక్షమువాఁడు
తలచుట్టివచ్చునే ♦ త్రములవాఁడు
చిక్కనిపాల్గారు చెక్కులుగలవాఁడు
మెఱుగు చామసచాయ మేనివాఁడు
విడికేంపు నణగింపు బింబాధరమ్మువాఁ
డున్న తాజానుబౌ హువులవాఁడు
చిగురాకులనుగేరు నగుపాదములవాఁడు
డంబై నకంబుకం రఁబువాఁడు
నెమిలితెక్కతురాఁబూను నెఱులవాఁడు
మొలకనవ్వులఁ దగుముద్దు మొగమువాఁడు
మదనకోటులఁగొనగోట నడుమువాఁడు
చారుతరమూర్తి గోపాల చక్రవర్తి.

సత్యకనులయెదుటఁ బ్రత్యక్షమై నిలిచిన నాధన్యురాలు
విస్మయంబంది వాసుదేవుని బలువిధంబులఁ గీర్తింప నాపరమే
శ్వరుండు 'భామినీమణి! నీధ్యానంబునకు మెచ్చితి. నరంబు

గోరుమిచ్చెద' నన నావిరిబోడి యదియయదనని నారదోప దేశంబును వినయంబున నెఱిగించె కృష్ణుం డాలోచించి నాగ దుండు వేసిన బీజంబునాటెనని తలంచి 'వనితామణి! యిట్లు భర్తను దానము సేయఁగోరి విభునిట్టి వరము గోరువాసుకలచే? ఎంత వెఱ్ఱిదానవు. అయినను భర్తనుమఱలఁగొనవచ్చుననియు, లోకోత్తర వ్రతముసలిపి పఖ్యాతిగాంచవచ్చుననియుఁ గదా! నీకోరిక. మంచిది. ఇది సద్వృత్తంబు గాన సత్యముదప్పక నీ యిష్టంబు సమకూర్చువాడ. కానిమ్ము' అని యొడంబడియె. సత్య యానందించె.

— ♦ సాత్రాజితి పుణ్యకవ్రతం బాచరించుట —

శ్రీకృష్ణభగవానుని సహాయంబుచే సాత్రాజితి ప్రత ప్రయత్నంబుల నలుపుచుండె. యథోక్త దినంబున నారదుండు చెప్పినచొప్పున నప్పడంతి శుద్ధమనస్కుడై సవతుల నాహ్వానించి వచ్చి యావిభావరి సుఖనిదంజెంది, యుషఃకాలంబునఁ బావననదీజలంబుల సుస్నాత యైశ్వశూశ్వశురుల యూశీర్వచనము లంది, యథోక్తంబుగా వ్రతంబాచరించుచుండె. సత్య పంపిన సువర్ణశుభలేఖలు సర్వదేశీయులహస్తాంబుజములనలంకరించుచుండె. ప్రతోద్యాపన మహిమాత్సవసమయంబు సమీపించె. ద్వారకాపురంబెల్ల నవనవరచనావిశేషములచే నలంకృతమై నైకుంఠమోయననొప్పె. ఉద్యాపనస్థలము పారిజాతతరు సన్నిధానమున నేర్పఱుపఁబడి రత్నస్తంభాదులచే నతిమనోహరంబుగా, నతివిస్త్రీరంబుగానమర్పఁబడియె. అచటలోకోత్తరంబై

సాగసుల వెదజల్లు పందిరుల నిర్మించిరి. వానిపై గట్టబడినచాంది
సులనుందుఁ జిత్రింపఁబడిన నవరత్నములకట్టడములు నక్షత్ర
ములవలెను, సాలభంజికలు గ్రహములవలెను దేజరిల్ల, నాపంది
రులు నభోంగణమునొక శృంగారముగఁ గన్పట్టుచుండె. వాని
నడుమఁ బారిజాతతరువుచేత నుద్యాపనమండపము నెలకొ
ల్పఁబడి సువర్ణస్తంభములు, మణికుసుమమాలికలు, పల్లవ
తోరణంబులు, వింతవింతలగు నూతనవైఖరులం జనర నది
దేవేంద్రుని సుధర్మను గ్రేణిసేయుచుండె. దానిచుట్టును సుఖ
స్పర్శములు, నతిమనోజ్ఞంబులునగు మణిపీఠసహస్రమ్ము లంత
రాంతరంబులుగా ననుర్పఁబడియె. దేశదేశంబులంగల స్త్రీపురు
షులు శకలాదివాహనంబుల నధిరోహించి లక్ష్మీపలక్షలుగా
నయ్యుత్సవంబునకరుదెంచుచు, దానిం గాంచినఁ దమజన్మము
సార్థకింబగునని తలంచువారును, సత్యాకృష్ణుల దర్శనంబుచే
ధన్యమగుదునునకొనువారును, భర్తను దానంబిడు వ్రతం
బెందును జూడఁమైతిమనుకొను వారును, సత్య విభునిదానంబిడ
సవతులెట్టిప్రపడిరో యనుకొనువారునునై తత్ప్రదేశంబుచేరి

వేషుకఁజూడ బ్రాహ్మణ క్షత్రియ వైశ్య శూద్రాది
జనంబులు, రాజాధిరాజులును, సార్వభౌములును, సనకసనంద
నాదులును, వసిష్ట వామదేవ నారద జాబాలి మార్కండే
యాది కేవర్షివ్రథృతులును, పరమబంధువులగు పాండవులు,
కౌరవులు, పాంచాలురు, నందాదిగోపాలురు, యాసదీ సుభ
ద్రాది కాంతామతల్లులును, మఱియు మధురాపురీగోకుల వా

స్తవ్యులు, బంధుమిత్రాదులును, సకుటుంబములుగా రిధగజతు
రగశిబికాది వాహనంబు లధిరోహించివచ్చి సత్యాకృష్టులచే
సత్కృతులై యానందాబ్ధి నోలలాడుచుండిరి. ద్వారకాపురం
బెల్ల జనసంకులంబైయుండె. అమ్మహాకార్యంబునకు గర్గ
మహర్షి యాజకుడుగా నియమింపబడియె. మునిసత్తము
లనేకలు ఋత్విజులైరి. భీమాష్టనామ లందలి పనులెల్ల నెఱ
వేర్చుచుండిరి. అమ్మహాత్సవంబున సపూర్వవస్తుజాలంబు
నేత్రానందంబును, గాన వినోదాదులు కన్యానందంబును, సుగం
ధరసాసారంబుఘానానందంబును, మధురాహారపదార్థములుజ
హ్వానందమును. హరియాజ్ఞచేమలయపనమానుండు దేహేంద్రి
యానందంబును గావింప సభాజనులెల్లరు నానందవిహళులగు
చుండిరి.

ఆయుద్యాపనదివసంబున సత్యాకృష్టులు పావనజలం
బుల స్నానమాడి దివ్యాభరణసంశోభితులై పీతాంబుల
ధరించి లక్ష్మీ పీతాంబులట్లు తేజరిల్లుచు రతనంపుబల్లకీల
నెక్కివచ్చి తన్మండపమధ్య సువర్ణపీఠంబుల నలంకరించిరి. సత్యా
సవతులెల్లరు నచటికేతెంచిరి. గర్గమునీంద్రుడు యధోక్తంబు
గా సాత్రాజతిచే నాయుద్యాపనము నాచరింపజేసె. అందా
వాహనమునేయబడిన దేవతలెల్లరుఁ దదారాధనలచే సంతృ
ప్తులైరి. విధానమంతయు సక్రమంబుగాజరిగె నందు.

క. వేదదనివాదము నాశీ

ర్వాదనినాదము * ననేకవాదితమహా

ఒకరిపుణ్యముకంటె నొకరిపుణ్యవిశేషము గణనాతీతమని వేటచెప్పవేల? దానమిడినవారికిని, గైకొన్నవారికిని మహాఫలం బొసంగు శ్రీహరిమహిమ నెవరు వర్ణింపనేర్తురు! మహాత్ముల చరిత్రవిభూతు లొకదానికంటె నొకటి యెక్కువై యితిలేక యుండునుగాదె!

చ॥ తెనఱలకోపమస్ఫటల, దాల్చు ఫణిశ్వరుడేజగంబు, నా
తని దనవీపుచేనెపుడు, దాల్చు మనుండునుగూర్చునాధుఁడా
తని వహించుహోణిపతి, తాల్చు మహంబుధి పీరినందఱం
దనరంగ మేరలేనివిగదా మహనీయచరిత్ర సంపదల్

—————* కృష్ణపత్నుల పరితాపము * —————

అంత నారదుండు వీణాకమగంజలు దర్భాసనాదులఁ గృష్ణునిచే మోయింపుచు ద్వారకలోని వాడవాడలఁ ద్రిప్పచుఁ దద్భార్యలు చూచుచుండ ‘భృత్యా! యింక వెంటరా వేమి? రమ్మలెమ్మ అని గద్దించుచు హరిని బలుకష్టములఁ బెట్టుచుండె. కృష్ణుండు నారదుండుపెట్టు కడగాండ్రబడుచు మునియాజ్ఞాప్రకారము వర్తించుచుండె. భగవంతుండు భక్త పరాధీనుఁడగుదా! కృష్ణపత్నులు విభుండుసేయు నూడిగములఁ జూడఁజాలక, యట్లుకష్టపెట్టవలదని మునినివేడుకొన వచ్చిరి. కాని యాతండ్రిండు రావలదనుటచే నాచేడియలు మాతాడ లేకుండిరి. ప్రాణవిభుని వియోగంబు భరింపరాకుంటచే నంపఱును గుమిగూడి ‘బైరా సత్యయెంతవనిచేసె. వెంటనేభర్తను నొని యిత్తుననిచెప్పి మోసగించె. ఇందఱకు నాధుఁడగువానిఁ

దననాధునిగా నెంచి యెట్లుదానమీయ సాహసించె? ఆమె
యిట్టి యధర్మమాచరించెనని దూఱనేల? మానాధు నీవల
దని మనమేల యాటంకసఱుపకుంటిమి. ఇట్లుంటి మనయీయా
రాటము మనకపుడేలలేకుండె? అపుడు మనబుద్ధియేమయ్యెను.
ఈ మనపరితాపము గతజలసేతు బంధనముగదా! నారదుని
వేడుకొనఁబోవ మనమొర యరణ్యరోదనమయ్యె. నారి
దుఁడు విభుని మఱల నిచ్చునోయీయో! ఈకున్న మనమేమి
సేయగలము! ఏమిసేయ గలమనుకొననేల! సత్యకడకే? మా
విభుని మాకీకున్న నీప్రాణంబులదీసి మాప్రాణంబుల దీసి
కొందుమని కలహింతము. స్వామిదయతప్పటచే నిట్లు తటస్థ
మయ్యెఁగాఁబోలు ఏమనుకొన్న నేమిప్రయోజనము. కార్య
ము మించినది మనయదృష్టమెట్లున్నదో

క॥ పెట్టిన దినములలోపల

నట్టడపులకైనవచ్చు వానార్ధములుం

బెట్టనిదినములఁ గనకపు

గట్టెక్కిననేమిలేదు గదరా సుమతీ!

మనప్రాణదేవు నారాధించుటయే మనకు శరణంబు
కాని వేటులేదు'ని తదేకహృదయలై శ్రీహరిని జింతించుచు
బరితప్తహృదయలైరి. సుదతీమణులకుఁ బతివియోగము మన్న
హంబు గదా!

సత్య వ్రతమును సాంగముగా నెఱవేర్చి తనను గృత
కృత్యఁగాఁ దలంచుచున్నను ఆమానవతీ మానసంబు దానమి

డినదాదిగా నామాననీయుని క్షణమేని విడిచియుండలేదు. ఆమెకు హరిని వీక్షింపని తృటికాలము కల్పకోటిశతముగాఁ దోచుచుండె. నారదుఁడు మఱల నెపుడుఁ బుట్టునో, విభు నెపుడు కొండునో యని యారాటపడుచు నింటి గుమ్మముకడ నిలిచి యుండె.

—♦ నారదుఁడు కృష్ణుని శ్రమపెట్టుట. ♦—

నారదుఁడు కృష్ణుని సత్యయింటిచెంగటికిఁ గొనివచ్చి యయ్యంగనకనుఁగొనుచుండఁగృష్ణునిపైనుండు వీతాబరమును దాగైకొని తనపై శాటిగుడ్డను హరికిఁగప్పి తనకమండలువు నాతినిశిరంబుననుంచి 'ఓయీ చారదభృత్యా! యిదలిజలము పరమశివుని జటాజూటమునుండి తేబడినది. ఒక బిందు నెన్నగిందఁ బడెనేనినీకుశిక్షయగునుమీ! జాగ్రతగా నా వెంటఁబరుగెత్తుము' అనఁగృష్ణుడు మునిచెప్పినట్లుచేయుచుండె.

సత్య:—(తనలో) అకటా ! మహాప్రభువున కీచింపిగుడ్డయు, ఘోతలేఖలచేఁ దనయాజ్ఞను శిరమునమోయించు నా స్వామికిఁచెంబుల మోయుపనియును, దివ్యవాహనంబు లపై నేగునానాధునకుఁ బాదచారివృత్తియును గల్పించి నేనెంతయపరాధినినైతి. కటకటా! యీశ్రమ యెట్లు చూడఁగలదాన.

నార:— కృష్ణా! ఈ దర్భాసనమును బ్రహ్మదేవుఁడుమెచ్చి నాకొసంగినాడు. దీనినీవుమోసితెచ్చి నాకు జపకాల

మున నాస్తరణముగానైచి జపానంతరము కట్టి వెంటఁ
చెచ్చుచుండుము.

సత్య - అయ్యో! సకలజగత్పరిపాలనాభారముమోయు లోకే
శ్వరుండు తోళ్ళను మోయవలసెనా ! ఇట్టిమాటలు
విన నెంతపాపమొనర్చితిని.

నారి:- వాసుదేవా! యిది నామహతివీణ. ఈవిషంచివనితీది
ప్రపంచమున నెందునులేదు. దీనిని బ్రహ్మగ్నాంభర్వన్వర
మును బాదుటకై శ్రుతిచేసియుంచినాఁడ; నీగోరుతగిలిన
శ్రుతిచెడును చెఱచితివేని నీకుశిక్షయగునుమా.

సత్య:- ఔరా! నారకుఁ డెంతకఠినముగాఁ బలుకుచున్నాఁడు.
శ్రుతిచెడినఁ బతినిశిక్షించునేమో ! లోకద్రోహుల
శిక్షించు సర్వాధ్యక్షునకుఁ గూడశిక్ష తప్పదుకాబోలు.
అట్లులైన నాప్రాణములు నిలుచునా ?

నారి:- నందనుదనా ! యిదినాస్థటికాక్షమాల. కనుఁబవిత్ర
మైనది. దీని సీమెడలో నైచుకొని చిక్కు బడనీకుముః
కదుజాగ్రతసుమా !

సత్య:- కట్ట! దివ్యరత్న హారములఁదాల్చుమన్నధాకారుఁడుసన్న్యా
సులుధరించు పాలపూసల మెడఁ గట్టుకొనవలసెనే?
ఏమికాలగతి!

నారి:- నారదశిష్యా! ఇవిగోయినాచిటితాళములు. వీని
వాయించుచు వీణనుభుజంబునందాల్చి కమండలువు
పడకుండ మస్తకంబుననునిచి తాళము తప్పకవేయుచు

నడుగుచిప్పనీక భగవద్భజనము సేయఁగలవా?

కృ:—న్వామి! చిత్తము, తమయాజ్ఞాప్రకారముచేసెద. కీర్తనముచెప్పెదరా?

నార:—యశోదాకిశోరమా! రమ్మ. నాట్యమునరిగాఁజేయుము కీర్తనమునేర్చుకొనుము. చెప్పుచున్నాను. నాతోగూడ ననుము,

కీర్తన జంఝూటిరాగము. ఆదితాళము.

రామకృష్ణగోవిందనారాయణాకృష్ణారామగోవిందనారాయణా
౧. రామకృష్ణ పరంధామాసచ్చిదానందకోమలాంబు
దశ్యామ నారాయణా || రామ ||

౨. వాసుదేవామకుంద, వనమాలాచక్రధర | నారసిం
హాచ్యుత, నారాయణా || రామ ||

౩. అండజవాహన, పుండరీకాక్షా, యఖండతేజస్వరూప, నారా
యణా || రామ ||

నారదుడన్నయట్లయనుచు తాండవకృష్ణుడు బ్రహ్మాం
డతాండవ మొనర్చుచుండె. సత్యభామ కృష్ణ నటనంబున కబ్బు
రమందియు 'కటకటా! నామగనికీటుల నటనంబునేర్చుచు నీజ
టాధారి నావిభుని దనవలెసన్యాసినిగాఁజేయు-గాఁబోలు. ఇపు
డింతిచేయునీముని యింక ముందేమిచేయునో! దీనినేజూడఁ
జాల, మానీంద్రువేడి పతింగొనియెవ'నని నారదునికి మొక్కి
'సంయమివరా! పతివియోగంబు భరింపజాల. లినుగఁగించి
విభుని దయసేయుడు' ఇట్లు వేడుకొన నారదుడు 'సతీ! దాన

మిచ్చినవాని మఱలనిమ్మందురే? నీనాథుండు నా సేవకుడయ్యె
ఎవ్వరైనను దమకుపయోగించువాని విడువనిష్టపడుదురే? నాకు
వలయు పనులకెల్లను సహాయుడగు నీతనివిడువ నామనసొప్ప
కున్నయది పొమ్ము' అన నాభామ పిడుగడఁచినభంగి నిర్విణ్ణ
హృదయమై మఱలఁ దెలిపొంది 'మహాత్మా! తమరిటులనుడువ
దాసురాలెల్లార్వఁగలదు. మఱలవిభునొసంగునట్లువాగ్దాసము
చేసిన తమరిటుల నుడువుచురేని యే నెట్లుజీవించుదానీ! ఎపుడో
యిడుదుగనిదురేని వెళంబమేఘుండు వర్షింపనిచో గ్రీష్మతాప
తప్తములను తీవియ నెట్లుబ్రతుకఁగలవు. కటాక్షింపుండు అని
తీగవలెఁ గాళ్లపైబడి పెసగి విడువక దీనయైయున్నచానం
గరుణించి 'మానవతీ! మంచిది నీవు నీవిభుని గొనఁదలతేని
వైతిఫలముగా హరియంతభారముగల ధనరాశి నిడినచో నిడు
వాడ'నని వేడుకతబిసించె

—: శ్రీకృష్ణ తులాభారము :—

ఆవెలందిమునిపలుకులకలరి, యట్లెధనమొసఁగికొనుదాన. అని
నమస్కరించిహరితోఁగూడమునివరుని నిజమందిరంబునకుఁగొం
పోయి చెంగట విశాలప్రదేశంబున నమ్మహాపురుషునిఁ దూఁప
యత్నించె, ఆక్షణంబ యచట రత్నస్తంభములఁబొతించి,
వానిపై వజ్రమయంబులగు దూలంబుఁ గీలుకొలిపి, దానినడు
మ రెండు బంగరుపల్లెరముల మొనలంగూర్చిన గొలుసులతో
నమర్పఁబడిన పెద్దత్రాసు నేర్పఱచె. అంతమునియాజ్ఞచే నాప
నమాలి. శేషునిపైనధివసించు శ్రీమహావిష్ణునిభాతి నాపెద్ద

తక్కించయం దొక్కటైపు చక్రంబున సుందర సువిలాసభాసుర
 వదనచంద్రమండలము మందస్మితచంద్రికలీనఁ గూర్చుండె.
 అమ్మహావినోదంబుఁజూడ జనులువేనవేలుమూఁగిరి. ఆతులాభ
 గంబు చూచువారికిఁ జెప్పకొనువారికిని గడువంతగానుండె.
 అపుడు సత్యభామ హరికిసరియగుననియెంచి నూఱుకోట్లవరా
 లందెప్పించి ధటరెండవపల్లెరముననుంచె. అవి హరికి సాటిరా
 లేదు. భామకొండలంబోలు వరాలకుప్పలఁ దెప్పించి యం
 దునిచె. త్రాసు కదలనైన లేదు. సత్యయచ్చెరు
 గొంది నవరత్నరాసులనునిచె. అపుడుగూడ నటులయయ్యె.
 అంత నయ్యంతి సర్వాభరణంబుల సర్వధనరాసులం బోయిం
 చెఁ గాని యధాప్రకారమే. దేవశిరోఽత్నమునకు మానవలోక
 రత్నములు నాటియగునే! సత్యమోము చిన్నవోయె. ఇద్ది
 యింద్రజాలయో యనుకొనుచు నింటిలో సువర్ణరజతతామ్ర
 కాంస్యాది లోహజాలములఁగూడ నిడియె. ఎవ్వయైన నేమి!
 అన్నియు శ్రీహరి పాదాంగుష్ఠమునకు సరికాకుండె. సత్య
 పీనయయి కృష్ణని ముఖబింబమును వీక్షించెఁ గాని నారదాజ్ఞ
 లేమింజేసి హరిపలుకఁడయ్యె. నారదునిపంకఁజూచె. నారదుడు
 'అమ్మా! యింకనే పదార్థంబులైన సరిగాసిడి విభునిగొ'మ్మ
 నియె. అంతనాలేమ యింటిలోని వస్తుప్రాతాదులనెల్ల నిశ్చే
 ప్తంబుగాఁ దెచ్చివైచెఁగాని యేవియు హరితోఁ దులనూఁగ
 నయ్యె. 'గుండలకమ్మ నాగ్రుక్కకా పాలేరునాప్రక్కకా!'
 యన్నట్లు బ్రహ్మాండభాండోదరున కేవిసాటియగును? చతు

శ్రీ భువనాత్మకంబగు ప్రపంచమెల్లఁ దనలో నాల్గవభాగము
గాఁ గొన్న స్వామికి, జగంబునెల్ల నొక్కచరణంబుగాఁ
జేసిన దేవునకు సాటివచ్చునదెద్ది? కృష్ణఁడేమైనఁ బెట్టిఁగెనా?
లేదు. యథాపూర్వమగు నాకృతితోనుండె. అయిన నేమి ?
ఆస్వామి సంకల్పమట్టిది. భక్తులకుఁ దనమహిమ తెలుపనటుల
సంకల్పించె. అయ్యరి సత్యభామకేకాదు. మఱియేరికేని యా
విషయసంకల్ప మెఱుంగరాదు. అందఱదిచూచి యాశ్చర్య
పడిరి. హరింగని యబ్బురపడుచు సత్యచేసినఁనికిఁ గొందఱి
ట్లనిరి.

గీ॥ సొమ్ములీయవచ్చు సొమ్మెల్లనిడవచ్చు
నీయరాని ప్రాణ మీయవచ్చు
తనదువిభుని వేఱు తబిసిచేతేకించి
తాళవశమె యెట్టిదానికైన

— ♦ కృష్ణపత్నులు సత్యతోఁ గలహించుట ♦ —

అహా! ముందువెనుక లారయక, సాధ్యాసాధ్యములఁ
గలపోయక తెలివిమాలినఁని చేసికొనిన యాసత్య యింక
నేమి నేయఁగలదు? పాపము ఎట్లయినఁ బతిని వశపఱచు
కొన నెంచెనుగాని తగిన యుపాయము నెఱుంగకయింతచేసె.
భవిష్యదర్థం బెఱుంగని నారిపను లిట్లె పరితాపకరంబు లగు
ను గదా!

చ॥ అనుచితకార్యమే నుచితమకాపనియేనా యొసర్పఁబూనువాఁ
డొనరఁగముందెతాఁగలప్రయోజనముంబరికించుటొప్పు; వే

పనియొనరింపఁదత్ఫలము వ్రాణములుండెడిదాఁక మానసం
 బును దహియించునిక్కము గభూతలమందునశల్యముగ్లగ్ల
 ఆయువతీలలామం బేమియుఁ దోఁపక విభుని ప్రతిమా
 లీననోఁ బ్రసన్నుడై తనను గృతకృత్యనుగాఁ జేయునని
 యొచి హరిం బలుకరింపఁ జూచెను. కాని కృష్ణుండు నారదా
 డ్దచే నవుడు మానము ద్రాఢారియై పలుకఁడయ్యె. సత్య బెగ
 డొంది 'కటకటా! మునీంద్రుండేక విభునితో మాటాడుటకుఁ
 గూడఁ బ్రాప్తములేకుండఁ జేయుఁగాఁబోలు' నని వగచి ఘర్మ
 తాపతప్తమగునవమాలికాలతచాడ్పున సుక్కియుద్విగ్నమా
 నసయై యొంటిగా నొక్కచోటఁ గూర్చుండె. నాఁడు రుక్మిణికి
 వ్రతదినంబుగాన నామె యచటికి రాలేదు. తక్కిన కృష్ణప
 త్నీలు సత్య తమ్ము నంతచేసెననియు, హరియింకఁ దమ
 వాఁడు గాఁడనియు, దుబోసి కోపవిచారములు నిలుపజాలక
 సత్యయున్నచోటికి వచ్చి యిట్లనిరి.

మిత్రవింద:-అక్కా! యెంతచేసితివమ్మా, వ్రతమనితలపెట్టి,
 యేమేమోచేసి యందఱకు నిట్లన్యాయముగావించితివి
 కదా !

సత్య:-ఊరుకొడసుడమ్మా, నాకా రాటముగానున్నది. నేనేమి
 చేసితిని? నారదుడిందులోదింపి మనసుముంచినాఁడు.

కాశింది—నారదుడేమిచేసెను? ఎవరెవరో యిట్టివ్రతముచేసె
 రని ముని తెలుప నదిమనకుసాధ్యమా యసాధ్యమా
 యనియెంచక ఞారిని బోలినదానను గావలెనని యింత

చేసితివి. నక్కయెక్కడ నాకలోకమెక్కడ? బాగు
బాగు. దానమిచ్చిన నస్తువును మఱల నెల్లు కొవవచ్చు
ననుకొంటివి .

సత్య:- ఏమీపిచ్చిమాటలనుచున్నారు. కోరుమూయుడు.
ఇకఁ బ్రేలుదురేని రేపు భర్తచే మీకుఁదగుఱాస్తి
చేయించుదాన. ఏనునారదుందుచెప నిదిచేసితివా ?

భద్ర:- ఏమమ్మానీవాక్కాశలము. ఉపాయమెఱుంగక భర్తన
గోల్పోయిననీవు భర్తచేమాకు ఱాస్తిచేయింతువా ?
ఏమితాఱుమాఱుగాఁ బల కుచున్నావు.

సత్య:- ఏమీ ఉపాయమెఱుంగక చేసితి ననుచున్నారు ? ఈప్ర
తముసంగతి మీరుగూడవింటిరిగదా! అప్పుడేలవద్దన
.కుంటిరి? ఇప్పుడు వాదమాడవచ్చితిరా? చాలుపొండు.

సుదంత:- అక్కా మాకీరహస్యము చెప్పితివాయేమి? ఏమో
ప్రతమని విఱ్ఱవేఁగుచుఁ దెలివితక్కునపనిచేసి 'తాఁజెడ్డ
కోఁతి ననమెల్లఁజెఱచె'నన్నట్లు మమ్ముఁగూడ నింతకుఁ
దెచ్చితివి. సరియేకాని యందఱకువిభుఁడగుహరిని నీవె
ట్టిచ్చితివమ్మా ?

సత్య:- ఎట్టిచ్చితివా ? చేతులలోనిచ్చితిని. పతియొప్పుకొని
ఇచ్చితిని. ఏమినాపనీయాజ్ఞయా? పొమ్ము.

రాధ:- అక్కా! పతియొప్పుకొనెననుచున్నావు. వారు స్వతం
త్రులుకారా? ఇప్పుడుపతికా? చింతమనకా? పతికేమి
మనవంటివారల మఱల నెందఱనైనఁ బెండ్లియాడును.

మనగతియేమి? పాలలోవిషముగలిపితివిగదమ్మా!

సత్య:-నేనేమివిషముగలిపితిని? మునిమాటలను నమ్మిచేసితిని.
విభుఁడుగూడ విషబుద్ధితో నిట్లు చేయించెగాఁబోలు.
'నల్లనినెల్లనీళ్ళు; తెల్లనినెల్ల బాలు' అనుకొను నేనెట్లున
మ్ముకుందును. ఇంతకును మనప్రారబ్ధమిట్లున్నది. ఇంచెవరి
నేమనవచ్చును?

లక్షణ—ఏమమ్మా నీనయగారపుమాటలు 'గాలిలో దీపము
వెట్టి దేవుఁడా నీమహిమ' యన్నట్లు నీవిట్లుచేసి వారి
కైజెట్టుచున్నావు. తన్నుఁగట్టఁదాల్చు తాదెచ్చుకొనెనన్నట్లు
నిగొరనమింతకుఁ దెచ్చుకొంటివి. నీసితి మాకేల? మాభర్తను
చూకిమ్ము.

సత్య—నేనీయనేల? మీరేసరియగు ద్రవ్యమిచ్చికొనరాదా
జాంబవతి—ఆ!ధనవతిననుకొనునీగర్వమిప్పటికణఁగెగా!ఆడు
దానిచేతి యర్థమన్నట్లు ఆనన్నెలు, ఆచిన్నెలు నిన్ని
ప్పుడింతకుఁదెచ్చినవి. అప్పుడేనీకుఁ దగుబుద్ధిసెప్పకుండు
టచే నీమూలమున మేముగూడ మోసపోతిమి. ఇంక
చాలును.

అనియిట్లందఱును సత్యనుదూషించి మనకర్మమెట్లున్న
దోయనుకొనుచుఁ జేయునదిలేక నారదాదులున్నచోటికరిగి
విచారవదనలై చూచుచుండిరి. నారదుఁడు 'కాంతామణు
లారా! మీరెవ్వరై నను సరియగుద్రవ్యమిత్తురేని హరినిచ్చు
'వాడ' ననిచెప్పెఁ గాని వారలు 'సత్యపనియింతయయ్యె.

మనమెంతవారము, అడుసుద్రాక్షనేల? కాలుగడుగనేల? అనుకొనుచు మిన్నకుండిరి. పాలుద్రావి పరుగెత్తుటకంటె నీకు ద్రావి నిలుచుటయే మంచిదిగదా!

—: సత్య కృష్ణుని వాగ్విమర్శ :—

సత్యభామ పతివియోగదుఃఖముకన్న వైపునను సవతుల ములుకులవంటి నలుకు లొక్కవైపునను దీండింప నింతింతనరాని చింతచే జేయనగునదేమియులేక, యభిమానంబు విడచాలక హరియేశరణమనిశ్చష్టంజేరవచ్చె. అయ్యెడనారభుడెవ్వయో వినోదములఁ గృష్ణునితో ముచ్చటించుచుండెను. కృష్ణుడును దక్కెడనడుమ సుఖాసీనుండై చిఱునగవుల నారదునిమోము నలవించుచు మాటాడుచుండె. అదియ విన్నపమునకుఁ దగు వేళయని సత్య హరినిట్లుప్రార్థింపఁదొడంగె.

‘నాథా! భవదీయ కరుణాకటాక్షపీక్షణముల నాపైఁ జిలుకకున్న నేనెల్లజీవింతు? చంద్రకిరణప్రసారము లేకుండేనేని చకోరికలు, మేఘుఁ డమృతబిందువుల వర్షింపఁ జేని చాత కాంగనలును జీవింపనేర్చునే? మహాత్మా! ద్రాపదీమానరక్ష కుండవని ప్రఖ్యాతిగన్న నీకు నాగారవంబుకాపాడుట వెక్కనం బయ్యెగా! కంటినితెప్పలోలెనెల్లెడలనేలినస్వామియెడనే నపరాధినినైతినా? పదియాఱువేపురసుదతులలో మన్నించిన యాయాడుదానినేల నిపుడేల యిష్టముగాకుండెను? నిరుపమ సుఖాంబుధి దేలించి, యిపుడిట్లుసేయ వెగటెతినా? ఎల్ల ప్రౌద్ధుల ముద్దుగుమ్మలలో నెల్లెబెద్దచేసే యిపుడీ ముద్దురాలిని

రదినేయ నీకు మనసయ్యెఁగాఁబోలు. తోడిచేడియలమాటఁ బ్రేరణదనక కాపాడిన మానవతిని నగుబాటుసేయింప నింపయ్యెనా? వస్తన్నను వినక తద్వయు ముద్దుచేయుచు, బెద్దపెద్ద ప్రియవస్తువుల నేఁబ్రాద్దులం గూర్చు నీకడైన నిట్టి కొద్దికోర్కెఁ గీర్ప బరువయ్యెనా? మనోహరా యని పిలిచినమాత్రమునఁ గొండవలె నుప్పొంగు నీకీ ధనకనకాదులతోఁ దులఁదూఁగుట పలుచనగాఁదో చెనా! ఎల్లవేళల నిను హృదయ దైవంబుగా నెన్నుకొను నాభక్తి నీమదికైక్కుకుండెనా! అనాథ నాథా! సన్నిట్లనాథను జేయుట జగన్నాథుఁడవగు నీకుఁదగునే! నాయొనర్చిన పని తగనిదియేని తొలుదొల్తఁ దెలిపి వలదనరాదే? నాలోపఁబుఁ దెలిపి శిక్షింపరాదే? ఈయవమానవియోగములెల్లు భరించుదానఁ గోటిమీఁద రోకటిపోటన్నట్లు మనఁబుడెకలించు నీనవతల పోరెల్లు చల్లారును! తెలువెయ్యది ఉపాయంబు బోధింపరాదే? పలుక వేమి? హా! యెంతవచ్చె.

ఇట్లు గొరపంక పులుఁగుకై వడిఁ బలువంకల నల పంకజనయన నెలవంకల పొంకముల బింకము జంకువఱచు కనుఁగొమలఁ జెలువారు విభుని వీడకవేఁడుచుఁ బలవరింపఁ దొడఁగె. కృష్ణుండదివిని 'ఓనారీమణీ! యేనిం జేమిసేయువాఁడను గాను. నీవృతంబు సర్వోత్తమం బనుటకు సందియంబు లేదు, నేనీ విషయమున నారదుని యాజ్ఞచొప్పున మెలంగవలయును. భృత్యుండఁ ప్రభునియాజ్ఞవీఱఁ దగదు. కావున

నారదుని యిష్టానుసారము నకుచుకొనుము. వారియాజ్ఞలేక నే మాటాడుట దోషము' అనియె.

————♦ సత్యం నా దండధుపాయమునెప్పుడు ♦————

సత్య—మునిచంద్రా! స్వామివారిట్లుచున్నాను. ఈబిడ్డను దమరనుగ్రహించుకున్న గత్యంతరమేమి?

నార—అమ్మా! యేనేమిసేయువాడ. దానమిడిన విభుని దులదూగు ద్రవ్యమిడి కొనకున్న వ్రతముసఫలము గానేరదు.

సత్య—స్వామి! యేమిచేసినను దమరేచేయవలయును: నీ ధనమును దులదూగుకుండెగదా! యేమిత్తోవ?

నార—బిడ్డా! యీస్వామి కేధనములును దులదూగుకుండుట సత్యమే. అటులని యింకొపనిచేసి వ్రతము నిష్ఫలము చేసి కొందువే? భాగస్వామినులయ్య నీసవతులలో నొక్కరేని నీకు సాయము గాకుండిరి. ఏమి సేయవచ్చును?

సత్య—సరి. పతివిషయమున నందఱును భాగస్థురాండ్రే. వారి జోలియేల?దయచేసి తులదూగునుపాయమును దెలుపుడు.

నార—భామా! యేనేమిసెప్పెద. నీవేయూహించి భర్తను గొనఁ గలిగితేని కొనుము.

సత్య—అయ్యా! తమరుపాయమెఱుంగరా? ఈవ్రతముసలిపి నచో స్వామి సత్యభామావిధేయుడగునని యాశీర్వ

దించితిరిగదా. ఎట్లు? సత్యభామ కితరభామలచే నవ
మానమగుట తమకిష్టమయ్యెనే?

నార:-హరిహరీ! సతీ! యట్లనకుము. జనకలు బిడ్డలంజెఱపఁ
జూతురే? తల్లీ! “సిన్ధ్యంతికుత్రసుకృతానివినాశ్రమేణ”
అనుటంబట్టి శ్రమపడనిచో సుకృతములు ఫలింపనేరవు.
నాయాశీర్వాదము ఫలింపకపోదు. గట్టిగాఁబ్రయత్నిం
పుము.

సత్య:-స్వామీ! యిక నెట్లుప్రయత్నింపవలయునోయానతిండు
ఉపాయమెఱుంగకున్నదాన.

నార:-బిడ్డావినము. ఒక్కొక్కయెడఁ దృణీకరింపక యుప
యోగించినచో స్వల్పాషధమే రోగపరిహారకమాను.
పెద్దయాషధముగాదు. కావున నీస్వామి కేషదార్థము
నాటియగునో పెద్దల నాలోచించుటయుక్తము. అం
దుకుమీయక్కరుక్మిణి యింటనున్నదిగదా! ఆమెనేఁడే
లకో యిక్కడికి రాలేదు. ఇట్టి యాలోచనముల నభి
మానముంచుకొనఁదగదు. అమెనడుగుము. ఏపుట్టలోనే
పాముకలదో యెవఁడెఱుంగును? తక్కినసవతులు నీకం
టెబిన్నవారుగదా! పావము. పసికాయలు వారేమి
సేయనేర్తురు?

—♦ హరి తులసీదశముతోఁ దులదూగుట. ♦—

ఇట్టి యమ్మునిమాటల కలరియు, నాత్రిలోకనుందరి
యెల్లరచే నేవింపఁబడుతానేగి తనగోడు రుక్మిణితో నెట్లుచెప్ప

కొందునా యనునభిమాన మొకప్రక్కఁ దీడ్కింపఁ దుదకుమన
సురాయిచేసికొని రుక్మిణియింటికేగె. అపుడువై దర్భి తులసీపూ
జచేసికొనుచుండెను. సత్యరుక్మిణికి నమస్కరించినిలువంబడియె.
రుక్మిణిచూచి “అమ్మావచ్చితీవాళ్లేమే. యనియాదరించి”
చెంగటఁగనకపీఠంబునఁ గూర్చుండబెట్టుకొని’ సోదరీ! పీనవదన
నైతివేలయని మందలించె. సత్యచెప్పజాలక తనవ్రతస్థితిని
దెల్పె

రుక్మిణి:-సోదరీ! మంచివ్రతముసలిపితివి. బాగుబాగు. నేఁగు
తులసీవ్రతమగుటచే నాకు రావీలుకాలేదు. అయిన
నిష్పడులోపమేమి!

సత్య:-అక్కా! యేమందును. భర్తనుదానమిచ్చితిని. అందుచే...

రుక్మిణి:-నారదుఁడు మఱలభర్తనొసఁగకుండెనాయేమి ?

సత్య:-కాదుకాదు. హరియంతభారముగలద్రవ్యమిచ్చిననిచ్చెద
నన్నాఁడు. సర్వద్రవ్యము వారికి సాటిగాలేదు.

రుక్మి:-వెట్టితల్లీ! అక్లలచేసితివి! ఆపరమేశ్వనకీడెద్ది! మొదటనే
నాశక్త్యనుసారముగా ద్రవ్యమిచ్చి కొందునని చెప్ప
కుంటివా! కొండంతదేవునకుఁ గొండంతపత్రిపెట్టవారు
కలరే? పైననేమయ్యె ?

సత్య:-అక్కా! యేమిచెప్పదును! దాఁచకచెప్పెద. ఏపత్నియైనఁ
దగుద్రవ్యమిచ్చి కొనవచ్చునని ముసీందుఁడుచెప్పె.
మనసవతులట్లు చేయఁజాలకనేజేసినపనికి మీఁదుమి
క్కిలి నన్నుదూషించిరి.

రుక్మిణి:-వాదును వెట్టివారే. ప్రయోజనమెఱుగరు. అట్లయిన నిప్పుడు మనమేమిచేయుదము.

సత్య—ఏమిచేసెదవో, నారదునివేడుకొనఁగా నీనాయుము కోరుమన్నాడు, నాస్థితి యిట్లయినది.

రుక్మిణి—అమ్మా! నీపని నాపనికాదా! మనకింతకంటె నెక్కువ యేమున్నది. కూర్చుండుము. వెళ్లుదము.

అని రుక్మిణి నిశ్చలభక్తితో దులసీదేవతనారాధించి వ్రతముసాంతముచేసియొకతులసీదళముచేతంగై కొని సత్యతోఁ గూడ హరినిన్నిధికిపచ్చి భర్తకు నారదునకునుమొక్కిముసీరి ద్రా! మాప్రాణేశ్వరుని మాకొసంగి ప్రాణదానంబుసేయుము' అన అమ్మా! ఇందు నాదోషంబెన్నియులేదు. యథార్థంబున్నడి వితి. హరిని మీకిడినపుడు హరికిసరియగుదానినిచ్చి యీతనిఁ గైకొనుట మీకుధర్మము. నీవుగూడ భాగ్యురాలవు. ఎవరై నంగొనవచ్చును నీవకొందువుగాక' యని మునియనియె. భీష్మతనయ యావచనంబు విశ్వసించి, త్రాసునందలి పదార్థంబులెల్లదీయించి కృష్ణునెదుట నిలువంబడి

క॥ హరికింబ్రేమాస్పదవై

హరిచే గౌరవము నిత్యమొండెడుతులసీ!

హరియించిమాదుదురితము

హరినియ్యెడమాకుమఱల నర్పింపుదయకొ

అని నిర్మలహృదయముతో 'ఏనునిక్కంబుగా జాగ్రత్సృష్టను ఘృతల శ్రీహరినిబాయనిదాననేని యీతులసీదళం

బు మాధవునకు సాటియగుఁగాఁక' అని దళమును ధటయందు నుప నేమిమహిమయోగాని యది హరితోఁ దులఁమాఁగె. తులసియు హరియు సమస్థానంబుననుండిరి. ఆశ్చర్యమాశ్చర్యము! ఆనందముబ్రహ్మానందముఅదివినుటకునాముటకుంగూడ నానందము. కొందఱది రుక్మిణీప్రభావమనియుఁగొందఱు తులసీమహిమయనియుఁ, కొందఱుహరిదివ్యసంకల్పమనియుఁబొగడిరి.

నారదుఁడు-అమ్మా! రుక్మిణీ! మీస్వామిని నీవుకొనంజాలితివిగ్రహింపుమని కృష్ణునకు డిగనాజ్ఞయొసఁగె. అంతనాలీలావినోదీ, రుక్మిణీకేలుఁడమ్మిఁ గైదండగాఁగొని గరుడపక్షంబుననుండి దిగినట్లు ధటనవరోహించె. రుక్మిణి హరికిఁమ్రొక్కి 'పరమపురుషా! తొంటియట్ల యీనాసోదరీమణుల ననుగ్రహింపుఁడు' అని వేడుకొనియె. హరిముసిముసినగవుల నగుచు దేవేరిపలుకంగీకరించె. హరిపత్నులెల్ల, బరమోత్సాహవత్తులైరి. సత్యసంతసమునకు మేరయేలేదు. ఆమెకు రుక్మిణీప్రభావ మద్భుతమను భావముదయించె. బృందావనలోలునకుఁ దులసీ పూజవలె మఱియొకటి ప్రీతికరంబుగాదనితోఁచె. అదే మియోగాని సవతి విభునిగెలిచెనను నభిమానము తొలంగి సత్యకు రుక్మిణిపై భక్తికుదిరినది. ఆమె శాంతరసభరితహృదయమై రుక్మిణి విట్లుప్రస్తుతించె.

—: రుక్మిణీ సత్యభామల సంభాషణము :—

అక్కా! నీమహిమ మగణ్యము న్నాబుద్ధిహీనతనుదొలఁగించి, నాయపఖ్యాతినడంచి, గౌరవంబుఁగాపాడి, మాకందఱ

కుంగూడఁ బతిబిక్షునిడిన నీయకాదార్యంబునకు సాటిగలదే? ఇంతదనుక నిన్నందఱుంబలె సాధారణసపత్నిగా నెంచి యప్పు ఁప్పు డెగ్గులాడిన నాయపరాధంబు క్షమింపుము. ఏనొక్క యెడఁ బారిజాతలోభగర్వంబున హరియెదుట నీతులసీపూజను నిరాకరించితిని, నాతెలియని యాయపచారంబు సైఁపవేఁడు చున్నదాన. మొచ్చునకువచ్చు వీణయు గాయకుని కౌశలము చేతనే మాధుర్యమిడుసట్లు తులసీదళముగూడ నీమహాప్రభావ సంపత్తిచేతనే హరితోఁ దులఁదూఁగెనని యేనెంచుచున్న దాన. అక్కా! నాకికఁ బ్రత్యహంబుచు దులసీ పూజాభాగ్య మనుగ్రహింపుము. ఏనెక్కుడుదాననని విట్టవీగు నాదురభిమాన గర్వములు నేటితో నడుగంటినవి. నీగోటికైన సాటి గానన్న శ్రీనారదునిమాట సత్యము. సత్యము. వారు. నాకు జనకులు. నీవింతటినుండి నాసోదరివిగావు. సాక్షాజ్ఞననివి. నిక్కము. అందఱకంటెరుక్మిణీయుత్తమురాలని హరినుడువఁబెడఁ చెవింబెట్టి పాటింపకతూలనాడిననా నేరింబు సైరింపుము. నీవు లోకోత్తర చరిత్రవు. నాదుజ్ఞానాజ్ఞాన కృతపాపంబులక్షమింపు ము' అనిసాష్టాంగవందనముఁగావించె. మ్రొక్కినసత్యనులేవనెత్తి,

రుక్మిణి— 'సోదరీ! నన్నిట్లనకుము. ఏనెంతదాన. ఇదంతయు మనప్రాణేశ్వరుని ప్రభావము. సూదియంటురాంఱ సూదినింబోలె మనకును, లోకమునకు సర్వశక్తులనిచ్చియెల్లర నాకర్షించు సర్వసమర్థుడీ స్వామియే. సృష్టిసీతలయంబు లీవా సుదేవుని లీలావినోదంబులు. ఆటగాని చేతికీలుబొమ్మవత నీ

జ్ఞానాధుని దివ్యసంకల్పముచే లోకములెల్లఁ దిరుగుచుండు. వాద్ధిలోతునకైన సంతముండునుగాని శ్రీహరిమహిమకంఠము లేదు. ఈజగన్నాటకసూత్రధారికి మహాపుణ్యవశమునమనము భార్యలమైతిను. ఈయాదినారాయణుం డిదివఱకెన్నియో యవతారములఁదాల్చి యిపుడీ కృష్ణరూపంబున లోకోద్ధరణ ముఁగావించు చున్నాఁడు సోదరీ! యకాహికాముష్మిక ఫలప్ర దాతయైన యీజగన్నేతకు మనోవాక్కాయ కేర్తంబులచే విడువక సేవయొనర్చుటయే మనకుఁ బరమకర్తవ్యంబు' అని బోధించి సత్య నానందనిమగ్నుండేసె.

——(నారదుడు తత్వముపదేశించుట)——

నారదుడు—అమ్మాసత్యా! ఈరుక్మిణిచెప్పినదంతయు నిక్కువంబు. ఈమెవచనములు వేదవచనములే.వీరందఱును లక్ష్మ్యంశములు. ఈకృష్ణుడు నారాయణుడు. వినుము.

శ్లో॥ శ్రీభూనీళారమాదుర్గా సీతాసత్యాచభామిసీ
రుక్మిణీతులసీరాధా సర్వాలక్ష్మ్యంశ సంభవాః.

అనుపురాణోక్తియుఁ గలదు. మఱియు ఈరుక్మిణి సాక్షాల్లక్ష్మియే. 'రాఘవత్వే భవత్సీతా, రుక్మిణీ కృష్ణజన్మని' అను ప్రమాణముంగలదు. ఈమహాలక్ష్మి కెద్దియు నసాధ్య ముకాదు. శ్రీమహావిష్ణునిభార్యలగు మీపుణ్యము వర్ణనా తీతముగదా !

మఱియొకటి—'శ్రీహరినినేఁగొనఁజాలకుంటిని. నాకుఁ బరాభవమయ్యె' అని వగవకుము. ఇందొక రహస్యమున్నది.

ఎన్ద్రయన, తక్కిన చక్కెర బోడులకంటె నెక్కుడుగ మన్ని
పారిజాతాదిలాభముల నీకుంగడుంగూర్చినయీజగజెట్టిస్త్రీలును
దులసేవృతమన్నింటికంటె ముఖ్యమనితలచి యట్టి వ్రతమును
జెడ్డలమూలమున బోధించుట న్యాయముగాననీకంటె బెద్దయు
బూజ్యయు. దనకుబట్టపుదేవియు, నీకుజననీసదృశయునగు
రుక్మిణీమూలమున నుపదేశించి నిను ధన్యంజేయఁదులసీదళము
నెక్కుడుగఁజూపె. కావున దానికివగవఁబనిలేదు.

మఱియొకటి — హరిసత్యభామావిధేయుఁడగునన్న నా
యాశీర్వాద మెట్లుఫలించెనందు వేని, ఇంతకుమున్న నీయెడఁ
బ్రేమదానాదుల నెక్కుడుగఁజూపి పారిజాతాదులనిడుట హరి
విధేయుఁడగుటంబట్టియే. ఇప్పుడునీహృదయదోషలేశములంబొపి
తులాభారమిషచే నీకుంబరమశాంతమును. పరమభక్తిని గలి
గించి, యన్నిటికంటె నెక్కుడగు శుద్ధ తత్వజ్ఞానమును గలిగిం
చుటకై యిట్లుచేయుటచే విధేయుఁడయ్యెనని వేఱచెప్పవల
యునే! ఇట్లు హరినిజూఱఁగొన్నమీ రెల్లవిధములంగడుధ
న్యలు. అమ్మా! మీరందఱును సర్వశుభంబులం గాంతురు
గాక. ఇకనేనేగివచ్చెద' అని శ్రీకృష్ణున కభిముఖుండై నిలిచి

శా. శ్రీకృష్ణాయదురూపణానరసఖా, శృంగారరత్నాకరా
లోకద్రోహినరేంద్రవంశదహనా, లోకేశ్వరా దేవతా
నీకబ్రాహ్మణగోగణార్తిహరణా, నిర్వాణసంధాయకా
నీకుక్రమొక్కెడఁదుంపవేభవలతన్ సత్యానుకంవావిధి!

అనిమొక్కి సెలవువేడ రుక్మిణీ సత్యభామా కృష్ణులు
ముక్తిసంతసమున నారదునివీడ్కొలిపిరి.

—: భ గ వ త్ప్ర సా ద ము :—

అంతః గృహండు రుక్మిణీసత్యలఁ జెంతకుండేర్చి గారవి
చుచు 'సాత్రాజితీ! వింటివిగదా రుక్మిణీనారదులమాటలు.
మాకు భక్తకోటులను ముక్తులంజేయుట స్వాభావికముగాన
నిన్నునుగ్రహించుటకై ముని యిడినకుసుమంబు రుక్మిణీకిచ్చి
తిని. అప్పుడునీమనంబు ననువిడువకున్నను గించిత్తమోగునా
యుతంబయ్యె. అయిననుభక్తురాలవుగానఁ బారిజాతమొసంగితిని.
అంతటఁ దమోగుణంబునదలి నీమదిగరువంబున రజోగుణము
చేవార్చించె. అరజోగుణదోషంబు నిపుడు తులాభార చరిత్ర
ముచే రుక్మిణీవలనంబాపి నీయంతఃకరణమును నిర్మలముఁ జేసి
తిని. నివిపుడు శుద్ధసత్వవంతురాలవైతివి. నాతత్వమెఱిగినది
గాన రుక్మిణీ శుద్ధసత్వవతియై వేషభాషల నిచ్చగానక నా
స్వరూపమునే సేవింపుచున్నది. ఇపుడు నీవ్రతము ఫలించినది.
ధన్యురాలవైతివి. నీచరిత్రము లోకప్రసిద్ధమగుఁగాక' అని
నుడివి యాసర్వేశ్వరుఁడు, ఆసర్వతంత్ర స్వతంత్రుఁడు, ఆజగ
న్నాటక సూత్రధారి,

చ॥ ఓకతటి వేణునాదమున, నొక్కతటికా సువిలాసయుక్తి, నిం
కొకతటి నెక్కి సెక్కిముల నొక్కడవాగమృతంపుధార, వే
రొకపరిజ్ఞానబోధనల, నొప్పెడులీలల వాసుదేవుఁడా
నకలవధూటులంబరమసౌఖ్యసుధాంబుధిఁదేల్పు నెంతయుకా

కృష్ణపత్నులైకమత్యముచే నీరక్షిర న్యాయంబున మెలంగు
చుండిరి. మఱియు నాపరమేశ్వరుండు దుష్టనిగ్రహ శిష్టపరిపాలన
మొనర్చుచు, నిరంతరానంత పరమానందామృతధారా ప్రసా
దంబున సకలజనవాంఛాలతల ఫలింపఁ జేయుచు, గరుణా
కూక్షవీక్షణంబున సేవకుల దురితంబులడంచి యాధివ్యాధి
దారిద్ర్యాదులం బాపి సర్వసుఖంబులిడుచు, దివ్యసంకల్పం
బుచే నాశ్రితసజ్జనులకు దీప్తాయురారోగ్యైశ్వర్యంబు లొసం
గుచు దాసజనకల్పకంబై జగంబుల నేలుచుండె. తన పాపన
చరిత్రములం జదువువారికిని, విచువారికిని, సకల శుభంబు
లొసగుర్చుచుండె.

ఇది,

శ్రీకాశ్యపగోత్రపవిత్ర ములుకుట్లవంశే పయః పారావార
రాకాసుధాకర పిచ్చమాంబౌ కృష్ణబ్రహ్మమనీషితనూభవ,
శంకరపండిత, సహోదర, శతానధానివేంకటకృష్ణ
నామధేయ ప్రణీతంబైన శ్రీరుక్మిణీ ప్రభావము.
శ్రీరుక్మిణీ సత్యభామాసమేతి శ్రీకృష్ణపరబ్రహ్మ
ర్పణమస్తు. హరిః ఓం తత్సత్
మంగళం మహత్

శ్రీ శ్రీ శ్రీ



శంకర పత్రము.

శ్లో.సం.	బంధ.	తెన్న.	సంఖ్య.
7	18	భి చక్రణ	శంకర రా
	19	కంఠరా	కంఠరా
8	17	ద్రోహులం	ద్రోహులం
10	18	మన్మథాక	మన్మథాక
11	2	గరుడో	గరుడో
	3	సత్తుతం	సత్తుతం
	7	పశ్యం	పశ్యం
	18	పేదంబులం	పేదంబులం
12	6	నాదినీతు	నాదినీతి
	22	సోమజ	సోమజ
14	14	సమాధాన	సమాధాన
17	5	నుపనిషు	నుపనిషు
19	5	గృహుదు	గృహుదు
	8	కూటుబున	కూటుబున
20	17	రాకృతిక	రాకృతిక
22	11	వపునని	వపునని
25	1	సాత్మా	సాత్మా
	5	హరతి	హరతి
26	11	చూపణు	చూపణు
27	8	నాహద	నాహద
	22	భస్మి	భస్మి
30	1	కలహా	కలహా
31	18	పురడింప	పురడింప
32	3	దారునని	దారునని
	7	రణముగా	రణముగా
34	20	జెలిమి	జెలిమి
35	6	నందుకానిన్ని	నందుకానిన్ని
	19	తమరిష్టు	తమరిష్టు
36	6	యొరులెలు	యొరులెలు

38	5	వాచకయ్య నిమ	గాంధీ నిమ
	15	మాధవు	మంగువ
39	22	స్వప్నాం	స్వప్నాం
40	11	బూ శ	బూ శ
	22	చైతన్యం	చైతన్యం
42	19	దేవయో	దేవయో
48	12	దృష్టాంతు	దృష్టాంతు
	22	గృహం	గృహం
49	13	నిమం	నిమం
	22	కృష్ణండు	కృష్ణండు
50	2	కృష్ణం	కృష్ణం
55	7	కొండశిఖ	కొండశిఖ
56	22	కల్యణముగా	కల్యణముగా
63	20	చిన్నలె	చిన్నలె
68	7	ప్రమాణంబు	ప్రమాణంబు
76	2	కృష్ణం	కృష్ణం
83	4	పరమాం	పరమాం
84	14	భుగభాగ	భుగభాగ
86	17	మాంబు	మాంబు
91	3	భక్తసా	భక్తసా
92	13	బూంబు	బూంబు
100	11	లనని	లనని
101	9	గలమన	గలమన
102	6	పక్ష్యాం	పక్ష్యాం
104	1	కొండలముఖం	కొండలముఖం
	21	వేదనివా	వేదనివా
114	8	ప్రతిమా	ప్రతిమా
116	2	కొండచు	కొండచు
	6	కృష్ణం	కృష్ణం

28-9-41 ఆదివారము

'మధ్యయుగమునాటి ఆంధ్ర, దేశము' (ఉపన్యాసము) —

శ్రీయుత DR. మారేమండ రామారావుగారు,

M.A., Ph. D.

(గుంటూరు హిందూకళాశాలోపన్యాసకులు.

29-9-41 సోమవారము

'తులసీదాసు' (ఉపన్యాసము) —

శ్రీయుత పండిత కర్ణవీర నాగేశ్వరరావుగారు.

ప్రేమచందుని కళానైపుణి' (ఉపన్యాసము) —

శ్రీయుత ఇలింద్ర రంగనాయకులు గుప్తగారు,

M.A., LL. B.,

(గుంటూరు హిందూకళాశాలోపన్యాసకులు'

ఉపన్యాసములన్నియు సాయంత్రము 5 గంటలకు ప్రారంభింప బడుచుండును.

ప్రతి దినమునను నికేతనపాఠశాలస్థులలో నొకరిద్దరు యేదే నొక విషయముపై ప్రసంగించుచుండురు.

అవకాశమునుబట్టి హరికథలు, పురాణకాలక్షేపములు గూడ యేర్పాటుకావింపబడుచుండును.

23 వ వార్షికసభాకార్యక్రమము

(సాయంత్రం 4-30 గంటలకు ప్రారంభము)

గ్రాటో

వైప్రచారన

అధ్యక్షుని ఎన్నిక

వార్షికనివేదికాసమర్పణము

అధ్యక్షుని తొలిపలుకులు

ఆటల విజయులకు బహూకరణము

శబ్ద, సేత్రావధానములు— చి॥ కర్ణ రాజా శేషగిరిరావు } విద్యా
చి॥ లేళ్ళ వేంకటేశ్వర్లు } ధులు

‘గ్రంథాలయములు - స్త్రీవిద్య’— చి॥ కర్ణ ఆదిశేషభూషణాంబ
(ఉపన్యాసము) (8 సంవత్సరముల బాలిక)

ఇతర యువన్యాసములు

అధ్యక్షుని సభాముగింపు వచనములు

వందన సమరణము

